

د افغانستانو پا خونوون

د افغانستانو پا خونوون

لکھاں

زبارد

بِسْمِ اللّٰهِ الرَّحْمٰنِ الرَّحِيْمِ
نَسْرٌ

د کتاب پېژندنه



کتاب :: د افشاري استبدادونو پر ضد

د افغانانو پاخونونه.

لیکوال :: کاندید اکاډمیسین محمداعظم سیستانی.

ڇ巴پن :: صالح محمد صالح.

مهتمم :: عبدالجبار ترنگ (ٿرابي).

خپروونکي :: صحاف نشراتي موسسه.

چاپکال :: 1380/2001م کال.

چاپشمېر :: (1000) توکه.

چاپئي :: یونایتې پرس - کوتاه

کمپوز/دیزائين :: صحاف کمپیوټر - کوتاه.

کمپوزر :: په خپله ڇ巴پن.

تقریظا

د اتلسمی میلادی پېړی په دېرشمو او خلوېښتمو کلونو کې "د افشاري استبدادونو پر ضد د افغانانو پاخونونه" رساله د کاندید اکاډمیسین محمد اعظم سیستانی له ګټورو، علمي او خپرنيزو کارونو خڅه دی، چې هم د موضوع تاکنې له مخي، هم د خگېرنې د خرنګتیا او هم یې د لیکنې او ژې له مخي په هېواد کې ساری لبر لیدل کېږي.

لیکوال په پیل کې په ختيغ کې د فیودالی نظام او د هغه د ظالمانه چلنډ یوخرک رابنوول، وروسته یې د علمي نېړۍ لید (جهانبینې) په رنا کې د نادرافشار فیودالی دولت بنې له ټولو ختیزو (شرقي) غوسه ناکو خرنګتیا وو سره په منونکي منطق ارایه کړي ۵۵.

د نېړۍ نیولو لپاره د نادر افشار ناپایه حرص، د شتمنیو او پیسو راتبولونه، د نیول شویو سیمو د اوسبدونکو لوټونه او له پاخون کوونکو کسانو خڅه غچ اخیستنه، د سرونو یادګاري منارونه او په زور او شکنجو سره د تپل شویو مالياتو اخیستنه، انسان د (شرقي دسپوتیزم) کلیمې رشتینې مانا ته رسوي.

سرېږه پردي لیکوال د نادرفیودالی دولت د استبدادونو د ناوړو استفادو پایلې چې غوبېتل یې خلک او بېلاښل او نا ورته مليتونه په زور سره د نېزو په خوکو او د سرونو د منارو په بنودلو په خپله واکمنی کې راولي، په پرله پسې دهقاني پاخونونو کې بنه انځور کړي او بنودلې یې دي، چې د فتحه شویو سیمو خلکو ددې ګټو اخیستنو او ظلم پر وړاندې خنګه غږګون بنودلی او د ظلم له منګولو خڅه د خلاصون په موخه خنګه جنګيدلي دي. تر هغه ځایه چې لیکوال خبر دي، هغه ګن شمېر آثار چې تر اوس مهاله د منځنیو پېړيو د تاریخ په هکله کښل شوي، یوازې د افقی پېښو خرګندوی دي او د خلکو د ژوند د اړیکو په اړه لږې خرګندونې په کې شوي، خو بناغلي سیستانی د تاریخي پېښو د خرګندونې له هماګه پیله بنستیزو مسايلو ته پاملننه کړي او هڅه یې کړي چې د ټولو پېښو ترسره کېډنې د ټولو عملونو او غږګونونو په مقیاس کې وسنجوی، چې د ټولنیزو دېښمنو ډلو ترمنځ روانې دي.

لیکوال د کتاب په پاي کې د نادر افشار د ظلمونو پر ضد د خلکو پاخونونه او په دغو پاخونونو کې د هرې ډلي موخي (چې له بدہ مرغه ډېر پاخونونه د پاخون کوونکو له ماتې سره مله وو). په حیر سره شنلي او ددې ماتو علتونه یې هم جوت کړي دي.

پر دې بنست، لیکوال یوازې د صادقانه بیان له مخي د هېواد ددې لنډې خو ارزښتمې دورې په بیان سره بل مقصد هم لرلى، چې هغه د هدف لرونکي او مسئول انسان په توګه د لوستونکو پوهونه ۵۵.

زه چې ددې لیکوال له ډېرو آثارو سره اشنا یم، ويلاي شم چې د بناغلي سیستانی لیکنې د اېډیالوژیک جوړښت له مخي پامور او ارزښتمې دي او لوستونکي یې د هر اثر تر لوستو وروسته، ټاکلو سیاسي او تاریخي نتایجو ته رسپېږي.

او سنی اثر هم ددې هخاند ليکوال ليکنه ده، سره له دې چې د اتلسمې پېږي د ډېرشموم او خلوبېنتمو کلونو په بهير کې د هېواد تولنيز، اقتصادي او سياسي حالات خرگندوي، د هغو کارونو خرگندونه هم کوي، چې په ختيح (شرق) کې د نوي سياسي نظم د تشکيل او جوړښت سبب شول او متمنکزو فیوډالي حکومتونو ته د پښتنو عدل غوښته هم خرگندوي.

ليکوال ته د بري په هيله دا کتاب يو ګټور او بکر اثر ګنډ او د یوه پوهنیز تیزس په توګه یې د چاپ وړ ګنډ او د تاریخ مینه والو ته یې د لوستلو لارښونه کوم!.

کاندید اکادمیسین ډاکټر اکرم عثمان

کال 1367 / 11 / 10

د ليکوال سريزه

د منځنيو پېړيو تر ټولو عمده ځانګړتیا دا ده، چې نه یوازي په اروپا او شمالي افريقيا کې، بلکې په اسيا او په ځانګړې توګه د نژدي ختيغ هېوادونو کې د فيودالي نظام رامنځته کېدنه او بشپړدنه پر ځمکو فيودالي انحصاري مالکيت او د کرګرو او عامو ځمکوالو د استثمار په وسیله له دي ځمکو خڅه په ګتو اخیستنې پوري ترلې .
۵۵

فيودالي نظام چې د ټولنېوهاو په اند د انساني ټولنې بشپړتیا ته یو ضروري پراو دي او پيدايسټ يې پر خپل وار او وخت له نورو توليدي ځواکونو سره مرسته وکړه، دا یو نظام ګنل کېږي، چې اصلی پورونه (طبقات) يې دا دي: لوی ځمکوال او (رعیت) بزگران. چې په هغو کې بیا سیاسي واک د لویو ځمکوالو په لاس کې وي، په دي نظام کې حاکمې طبقي ته (فيودال) او محکومې ته (رعیت) واي.

په فيودالي نظام کې د زېښناکګړي (فيودالي) او استثمارېدونکې طبقي (رعیت) ترمنځ طبقاتي مبارزې د ټولنېز ژوند بنسيز څرنګوالی جوروی، له همدي کبله په منځنيو پېړيو کې د حاکمو طبقو (لویو ځمکوالو) پر ضد د بزگرانو او بناري تسلاسو خلکو غورځنګونه ددي دوران له جو تو ځانګړنو خڅه دي، چې دې طبیعي بشکاري. ځکه په فيودالي شرایطو کې بزگرانو د ټولنې اصلی برخه جوروله، چې د حاکمې طبقي (فيودالو ځمکوالو) په توګه اوسيدل.

د ټولنې نورې کړاوځپلي دلي، صنعتکاران او کسبګر د فيودالي دورې په وروستيو کې په خپلواک ډول راوړاندې شولې.

د تاریخ په ګواهي، په ختيغ کې بزگري پاخونونه تر لويدیغ پراخ او لوی وو. باید وویل شي چې: د اروپايی ټولنې د فيودالۍ ظلمونو او ستم له کبله د اروپا دهقاني پاخونونو خوارلسمه او پنځلسمه پېړي ولړزوله او په شپارلسمه او اوولسمه پېړيو کې يې نور زور هم مومند او د همدغو پاخونونو له کبله د اوولسمې پېړي په خلوبښتمو کلونو کې د "بورژوازي" انقلاب زېږوي ورکوي.

څنګنګه چې په فيودالي بهير کې د افکارو وده، په ټوليز (عمومي) ډول د مذهبی معتقداتو په ليکه کې وي، له دي کبله په ټولو منځنيو پېړيو کې دهقاني پاخونونه ځان ته مذهبی بهه غوره کوي او په ټولنه کې د مذهب او سلك په جامه کې ژور ټولنېز تضادونه زیاتوي.

په ختيغ، په ځانګړې د منځني ختيغ په هېوادونو: افغانستان، ایران، ماورالنهر او بین النهرين کې دهقاني پاخونونو د مذهب په جامه کې ټولنېز تضادونه زېړول، لکه: د ابومسلم خراساني غورځنگ، سنبادګبر غورځنگ، د استادسيس بادغيسۍ او حریش سیستانی غورځنگ، د یوسف البرم او خراساني غورځنگ، د حکیم مقنع بلخي په مشری د خراسان د سپینو جامو اغوتونکو غورځنگ، د حضین سیستانی غورځنگ، د آذرویه مجوسی او محمد ابن شداد

سیستانی غورخنگ، د بوعاصم بستی پاخون، د آذرک سیستانی د زوی وتل، په آذربایجان کې د عربو د واکمنی پر ضد د بابک خرم دین پاخون او د مغلو او سیمه ییزو فیودالانو پر ضد د خراسان د مشرانو پاخون او د صفوی واکمنی پر ضد د میرویس هوتک په مشری د کندهار د خلکو پاخون، د هند د گورگیانو د سیاسی واکمنی پر ضد د روبانیانو غورخنگ او داسې نور په لسگونو کرگري پاخونونه چې زموږ په هېواد او ختیخ کې یې د فیودالیزم په هر پراو کې بدلونونه رامنځته کړي چې په پاڼي کې یې فیودالي نظام له نېستی سره مخامخ کړ.

په تولو ځایونو کې ددې پاخونونو لوی علت فیودالي ګټې یانې مالیات، نورې نیمگرتیاوې، فشارونه او شکنجې دي، چې کله کله به دا فشارونه بزگرانو ته په غوڅ دول د زغم وړ نه وو، کليوالو به د اړتیا له مخې خپل کورونه او کروندي خوشې کولې او غرونو، دښتو یا هم بشارونو ته به یې پناه وړله، خو هلته یې هم هوسایي نه لیده.

حجاج بن یوسف ثقفي (75_95هـ) د اموي خلیفه عبدالملک ابن مروان په واکمنی کې تر تولو ظالم او د خلافت، ختیزو هېوادونو د کليوالو او بزگرانو د لېبردونې لامل و، چې دې خلکو د مالياتو اخيستونکو مامورانو د شکنجو او زور زیاتي له کبله یې خپلې کروندي خوشې کړي او بشارونو ته یې مخه کړي وه، ده به دا خلک "د ټولني طفاله" او "پردي وحشیان" بل او له بشاره یې د بېرته ایستلو فرمان ورکاوه او خپلو لوړنیو ځایونو ته یې لېبردول، د پېژندنې په دول به ددې تښتېلوا کليوالو پر لاسونو یا غاړو یوه تاپه لګول کېده، چې په هغې کې به د حائی نوم او د جزې بیا اخيستنه د جريمي په دول یادېده، چې دا کار مسلمانو بزگرانو ته دېر توهينونکي تمامېده(*).

په دې توګه زموږ د تاریخ دېره برخه په فیودالي دوران کي د فیودالانو د ستم په مقابل کي د فیودالي ګټو د فشارونو له کبله غرونو او دښتو ته د کليوالو او بزگرانو د دله ییزې او جلا جلا تېښتې له کيسو خخه دکه ده، که خه هم دا منفي غږگون په فیودالي پېر (عصر) کې دېر تکرار شو، خو اخر پرخیله بنه پاتې نه شو، وده یې وکړه او په کرگري پاخونونو واښت.

لومړني کرگري پاخونونه تیت و پرک وو، چې وروسته یې لې - لې یووالی مومند، دا پاخونونه خپلسري وو، هیڅ دول لارښود پروګرام او تیوري یې نه درلوده، په دې توګه د بېلابېلو مذهبونو او دلو تر بېرغ لاندې راتلل.

په بزگرانو کې به معمولاً نارضايتي او بغاوت ورو - ورو یوځای کېدل او کله چې به یې زغم پاڼته رسپدې، نو د حکومتی مامورینو د یوه ظالمانه چلنډ په پلمه به یې غوشه راپارېدې او د خپلسري پاخون سبب به ګرځیده.

څګرنګه چې کرگري پاخونونو کوم ځانګړۍ هدف او نظم نه درلود او نه به هم ورته یوه تاکلې کېنلار جوړدې، نو له دې کبله به نه بریالي کېدل.

کله چې به په نسيې دول کوم پاخگون بري ته رسپدې او د خه مودې لپاره به یې حکومت هم ترلاسه کاوه، نو د لنډې مودې لپاره به یې نوي نظم هم جوړاوه. خو دا نوي نظم به دېر ژر ليري کېده او په مستقيم او نامستقيم

پول به فيودالي اړیکي بیا ژوندي کېدل، یا به سيمه ييزو فيودالانو حکومت پر بل مخ اړاوه او یا به هم د کرګرانو استازی چې حکومت به یې په لاس کې و، په فيودالانو بدلهدل. یوه نوي تولنيز نظم د پېژندنې پر بنسته یوې کړنلار ته اړتیا درلوده، خو دا پېژندګلوي د بزگرانو له خوا نه شوه ترسره کېدای.

د کرګري پاخونونو پاشلتیا او پروگرام نه درلودل، همداراز له یوې تولنيزې او علمي خبرتیا خڅه د دوى بې برخوالی به ددې سببېده چې واړه سيمه ييز فيودالان له مرکزه د ځان خپلواکولو او پر ګاوندیو د بري لپاره له دغو پاخونونو خڅه کار واخلي. دېر کرګران به هم د خپلې کمزوری له کبله دې سيمه ييزو فيودالي مشرانو ته تسلیمېدل.

کله به دوى له سيمه ييزو فيودالانو خڅه غونبتل چې د پاخون مشری پر غاره واخلي، ددې ډول پاخونونو ماتې او بري سره ډېر توپیر نه درلود.

کرګري پاخونونه باید حتماً د پوهې طبقي د استفادې وړ ګرځېدای. کله به د بنارونو کسېګرو هم په دغو پاخونونو کې ګډون کاوه، چې په دغو پاخونونو کې ددوګډون ددې غورځنګونو د پوهونې او یووالی سببېده.

لنډه دا چې کرګري غورځنګونه په ختيئ او لويدیئ کې د منځګنيو پېړيو تاريخي بهير مشخصوي او د فيودالبزم په بدلون، بشپړتیا او انحطاط کې د دغو پاخونونو اغږۍ تر نورو بناوري خواريکښو ډلو په ضمني ډول دا تاريخي حقیقت تاییدوي، چې د ملت یوه برخه یانې خواريکښې طبقي د تاریخ رستینې جوړونکې دی.

په دې توګه، کرګري غورځنګونه د فيودالي نظام له بنستيزو مشخصو خڅه دي، چې د یوه تولنيز – اقتصادي فرماسيون په توګه یې د بشري تاریخ له زرو زیات کلونه ونیول، د ځینو اسيایي او افريقايي هپوادونو په تېره زموږ د هپواد یو زر او پنځه سوه کلونه یې ونیول، خو څرنګوالی یې په ټولو ځایونو کې یو ډول نه و، ځکه هر هپواد او د هپوادونو هرې ډلې بېلاېلې فيودالي ځانګړنې لرلې.

کاندید اکاډمیسین محمد اعظم سیستانی

د ژبارن يادښت

د نادرافشار پر ضد د افغانانو پاخونونه زموږ د هېوادنۍ تاریخ یو داسې باب دی، چې لوستل یې هر هېوادمیني او هېوادپال افغان ته د دې دول استبدادونو په وړاندې ويښ شعور ورپه برخه کوي، ځکه په دې پاخونونو کې موبه ته خرګندېږي چې سيمه ييز فيوډالان له ولسي خلکو سره په خه بنه یو کېږي او بیا چې کله د نادری پوځ ګواښگونه یا هم مادي امتیازونه ويني، نو له خوارو ولسي خلکو سره خیانت ته ملاوې تړي او په دې توګه د دوى دا کار د فيوډالي نسکېلاک او زېښناک کرکجنه بنه په نه دول انځورو.

په دې جګرو او کشالو کې د نادر ناپایه حرص او د هېوادونو د خپلونې اورني خرك هم ترسټرګو کېږي، چې غونښتل یې په خپلو استبدادونو او ظلمونو سره د سيمې تول هېوادونه په خپلې واکمنې پورې اپوند کړي. هغه کموسو او بګپوسو کليوالو او سيمه ييزو خلکو ته د سرونو د منارو په بنوولو دا هيله لرله چې تول خلک به یې په پوځ کې ورګد شي او د ده غلامي او چوپېر ته به غاړه کښېږدي .

خو کله چې د پاخونونو لپې پېلېږي دا اور دومره پراخېږي چې د ۵۵ د واکمنې تر لمنو هم غزېږي. په دې توګه: کله چې به نادر په یوه سيمه کې د پاخون په غلي کولو او خپلو بوخت شو، د بلې سيمې د بغاوت خبر به یې زړه او دماغ ولړزاوه. هغه د ژوند تر پایه له دې پاخونونو خلاص نه شو. بلکې دا لړلی ارمان یې هم له ځان سره ګور ته یوور، چې غونښتل یې د خپل حکومت بېرغونه د هر نیول شوي هېواد په پلازمېنه کې اوچت وساتي؛ په دې لنډ کتاب کې یې د ډېرو نادودو او د ويارلو افغانانو د مبارزو انځورګري شوي ده. ليکوال هم د ناپېښتوب پر بنښت دغه پېښې راخيستي او هڅه یې کړې چې خلکو ته حقیقت په ربنتینې بنه وښي.

د كتاب د آر نوم بشپړه ژباره (د اتلسمې ميلادي پېړي په دېشموم او خلوېښتمو کلونو کې د نادر افشار د استبدادونو پر ضد د افغانانو پاخونونه) کېده، خينو ملګرو له لنډون خڅه په کار اخيستو ورته لاندېنې نوم (د افشاري استبدادونو پر ضد د افغانانو پاخونونه) غوره کړ، هيله ده بشپړ جاج وښدي او له موضوع خڅه دې لېږي نه وي. په تلو - تلو کې له تاند شاعر او ليکوال بشاغلي عبدالجبار ترنګ (ترابي) خڅه یوه دنيا مننه کوم چې د مسافري پر ستونزمنو شرایطو سر بېړه یې د دې ژبارې په سمون (تصحیح) کې راسره بشپړه مرسته وکړه؛ همدا راز د صحاف نشراتي موسسې له مشر، درانه دوست حمدالله صحاف خڅه هم دېړه مننه کوم، چې د دې ژبارې چاپ لګښت ته یې اوړه ورکړه او د چاپ چاري یې په مينه مينه ترسره کړې. دوى ته یو حل بیا کورودانی وايم.

په ادب

صالح محمد صالح

1380لیندۍ / 19 ل کال

کوټه - کاسي وات

لومړی خپر کې (د نادرشاہ افشار د فیوډالی دولت بنه)

نادر د واک په جوش کې:

د اتلسمې پېړی خلورمې او پنځمې لسيزې د نادرشاہ افشار د واکمنۍ له مهال سره برابري دي، هغه دوران چې له فیوډالی وحشيانه ګته اخیستنو، لوټونو او د خلکو له نېغ چپاو، مالياتي او ملي ست، غوسه ناكو ځورونو او نورو ورانوونکو او وحشتناکو وزنونو سره مل و.

آذربایجان، ایران، ارمنستان، افغانستان، هند، منځنۍ اسیا او گرجستان په خپل تاریخ کې تر تېمور وروسته داسې دوره په یاد نه لري.

نادر افشار چې د اتلسمې پېړی د لومړی نیمایی د ټولنیزو، اقتصادي او سیاسي عواملو زېږنده و، د همدې پېړی د دویمې رباعی له پيله د افغانانو او ترکانو پر ضد د ایراني خلکو په پاخونونو کې په مستقيم او فعال ګډون سره خپل استعداد وڅلواه او په ایرانیانو کې یې له ایران خڅه د یرغلګرو په وتلو سره ملي نوم وموند.

له شک پرته، نادر د خپلو سیاسي فعالیتونو له پيله حریصانه هدفونه درلودل، خو د پرديو یړغلګرو په ایستلو سره یې په ایرانیانو کې اعتبار او نفوذ ډېر شو، همدا تکي سبب شو چې په 1737م کال یې په مغان دښته کې د اووه کسيزې فیوډالی شورا په تشکيل کې د تاج کښېګښوونې کومپلي ترسره کړه او تر هغه وروسته یې د نادرشاہ په توګه د ایران پر سلطنتي تخت تکيه ووهله(1).

د نادرشاہ حکومت نظامي فیوډالی استبداد یوه بېلګه وه، چې د پاچا حاکمیت کومه پوله نه پېژنده، د شاه سلطنتي شورا چې له لوی وزیر، قورچیباشي، قولراقباباشي، اپشیک اقاسي باشي، تفنګچي باشي، دٻوان ېېګي او د لیکنو له وکيل خڅه جوړدله، د صفوی شاهانو پر مهال یې هم وجود درلود. نه یوازې یې ډېر واک نه درلود، بلکې نادر د پاچایي په هماغه پیل کې ددې تکي په خرګندولو سره چې (غواړي له کوم شريك پرته حکومت وکړي) دا شورا په عمل کې له منځه یووړه(2).

نادر د هنو یړغلیزو جګرو په نتيجه کې چې د اتلسمې پېړی په خلورمو او پنځمو لسيزو کې یې ترسره کړې، ونه شول کړا ارمنستان، گرجستان، آذربایجان او د خېوې او بخارا خان مېشتې سيمې، د منځنۍ اسیا، افغانستان، بلوچستان او د مغولي هندوستان تول شمال غربی ولايتونه او خان مېشتې سيمې په خپل دولت کې ګډې کړي.

ددې هېوادونو ټینې برخې د نادرشاہ د دولت په ایالتونو بدلي شوې وي، نورې پاتې هغه هم د (واسالي) هېوادونو په توګه اداره کېدلې.

د نادرشاھ دولت د ناپایداره نظامي فیوڈالیزم اتحاد و، چې په هغه کې اقتصادي ژوند، خلک او هپوادونه نه سره تړل، هپوادونه او خلک چې د تېر تاریخ او فرهنگ له مخې يې يو له بله توپیر درلود. په زور، مړینې او غوسه يیزو چلنډونو سره تړل شوي وو، د یوه فیوڈالي دولت په ادانه کې د بېلاښلو هپوادونو مصنوعي پیوند: د پردیو د توند ستم، د بېرځمانه فیوڈالي استثمار، مذهبی خارنو او خونږيو استبدادونو سبب شوي و.

همدغه عمده لاملونه وو چې په نیول شويو هپوادونو کې يې د خپلواکۍ مبارزې وپارولي، دغو مبارزو د نومورو هپوادونو پر تولیدي څواکونو ژور منفي اغېز وسانده او د هنوى فرهنگي او اقتصادي بهيرونه يې ودرول).3)

د نادر اقتصادي سیاست او پرضد يې د خلکو راپارېدنې:

"نادر په داسې حال کې چې په خپل ټول څواک يې خپل حکومت څواکمناوه، د سيمه يیزو نظامي مشرانو حقوق يې محدود کړل او سلطنتي او دولتي ځمکې يې (له فیوڈالانو خڅه د دولت له خوا د ورسپارل شويو ځمکو په اخيستنو) سره زياتې کړي، هغه د نظامي مشرانو او لوړ پورو ماموريño د سیاسي او اقتصادي موقعیت او نفوذ د کمزورلو او په مرکز پورې يې د تړلو لپاره د "شيعي" روحانیت لوړ قشر متزلزل کړ، همداراز دغو یړغلیزو جګرو به چې بزګران يې تباہ کول، د فیوڈالانو پانګه په خپل وار کموله، د حاکمي طبقي دېره برخه چې د نادر له سیاسته ناخوبنه وه. (په کراره) د هغه پر مخالفې ډلې بدله شوه)."4)

خو خلک هماغسي دتېر په څېرې حقوقه او د مالياتو ورکونکو په سيمو پوري تړلي وو او نه يې شول کولاي چې په آزاد ډول خپل استوګنځي پرېږدي، دوی به غالباً د نادر په فرمان بېلاښلو سيمو ته کوچېدل).5)

د نادر د حکومت اقتصادي بنست د نورو فیوڈالي ټولنو په شان کوچني کرګري واحدونه او د کسېګرو لې تولید و.

د بوروکراسۍ لویه دستګاه او خو لس زره کسیز ګوند چې د دولتي ځمکو د ډېرېدو او پر له پسې جګرو له کبله زيات شوي و، په خپل ټول دروندوالي سره د خلکو، په ځانګړي ډول د بزګرانو پر اوږدو فشار وارداوه او د هنوى لپاره سائل کېده. د بزګرانو لپاره تر ټولو سخت کار د خوراکي موادو، وښو، جامو او جګړه يیزو وسیلو برابرول وو، دا ماليات به هرڅل زیاتېدل او کله به دا درانه ماليات د سپاهيانو له خوا تاکل کېدل او اخيستل کېدل.

خلک، په ځانګړي ډول بزګران چې په پیل کې يې له نادر سره د پردیو یړغلګرو پر ضد مبارزه کې مرسته کړي وه او بیا يې د سلطنت پر تخت کښېناوه، هيله من وو چې له خپل هپواد خڅه به يې د پردیو په ايسټلو سره په مالياتو کې کمۍ راشي او ژوند به يې نېه شي، خو پر یړغلګرو د ایرانيانو په بري سره نادرشاھ او صفوی طهه ماسب نه یوازې ماليات ټیټ نه کړل، بلکې برعکس يې ناټکل شوي بېلاښل باج و خراج هم وضعه کړل او لښکرو ته يې د خورو برابرول هم ورزیات کړل.

په دې توګه کرګري اقتصاد زیانمن شو او پر نېستمنو بزګرانو بېرځمانه فشار راغي.

نادر پر کندهار د لښکرکښی پر مهال په کرمان ولايت کې د مالياتو په راټولونه کې دومره زياتي وکړ، چې دا ایالت تر اتو کلونو پوري له قحطی سره لاس و ګربوان و. یوازې لوړه ددې سيمو بدمرغې نه وه، بلکې د بارورونکو حيواناتو او خارویو د نشت له کبله د کرمان ولايت بنځۍ او نارينه اړ شول چې د نادر اتیازره کسیز لښکر ته له سیستان خخه غلې دانې ولپردوی).⁽⁶⁾

د نادر یرغلیز سیاست د دولت له خوا د ناوره ګټه اخيستنې، د بې حسابه مالياتو د اخيستنې او د بزگرانو د مالونو د لپردونې او د کوروونو د وراني سبب شو او دا کار د نادری دولت د ظمونو پر ضد د خلکو د بې ځنډو پاخونونو لامل شو.

عام وګري له خپلو استوګنځيو خخه وتبنتیدل او له مالياتو ورکولو خخه یې ډډه وکړه، همدا راز د خپلواکۍ لپاره ملي پاخونونه هم وشول. د اتلسمې پېړۍ په پنځمه لسيزه کې هغه هپوادونه چې په زوره د نادر په دولت پوري تړل شوي وو، له لوی پاخون سره مخامخ شول، ان د اتلسمې پېړۍ د خلورمې لسيزې له پيله د فيودالي ګټه اخيستنې پر ضد په ډېرو سيمو کې د خلکو مبارزي څرګندې شوي.

ددې دورې له سرچينو خخه بشکاري، چې بزگران او کوچي خلک به چې د ملاماتونکو او ورآونونکو مالياتو تر فشار لاندي کمزوري شوي وو، د خپلو استوګنځيو تر پرېښدلو وروسته د نورو سيمو له پاخون کوونکو سره یو کېدل او یا به په غرونو کې پتېدل او لاروهونکې ډلي به یې جورولي).⁽⁷⁾

د "عالم ارای نادری" نومي کتاب ليکوال کابري: په 1150 هـ 1737-1738م کلونو کې مرو ایالت (د بنديانو د زړونو په شان) تش او غلى و. هلتنه نه کوم کور پاتې و، نه هم سړي).⁽⁸⁾

همدغه ليکوال په بل ئاي کې واي: کله چې عليقلي خان د سیستان د پاخون د خپلو لپاره (1746-1747م) کال سیستان ته نوؤخي، په حیراني سره ویني چې: کلې او بشارونه له خلکو تش دي.

حکه ډېرو خلکو د شاه د درنو مالياتو له کبله خواجه نومي غره او کليو ته پناه وړي وه).⁽⁹⁾

د نادری حکومت د مالياتي ستم پر ضد یوه مبارزه له (دروغو مدعيانو) خخه د خلکو ملاتې، ددې دورې په سرچينو کې له (دروغو) مدعيانو خخه ميرزا زينل، اصلان ميرزا، صفي ميرزا او نور د اتلسمې پېړۍ په خلورمو او پنځمو لسيزو کې ياد شوي دي).⁽¹⁰⁾

په افغانانو، ازبكانو، ترکمنانو، بلوچانو، ګرجيانو او ارمنيانو کې ملي او استبداد ضد لومړني پاخونونه زيات شول. حکه دا خلک په ډېر بد حالت کې وو. دوى د سيمه یيزو فيودالانو له خوا استثمارېدل او د نادر د دولت له خوا ټورول کېدل او تر مذهبی خگارنو لاندي راتلل.

د نادر پر ضد د افغان فیوڈال قشر لومنې خپلواکۍ غونښتونکي پاخون په هرات کې د ذوالقارخان ابدالي په مشری په 1730-1731م (1143هـ) کې ترسره شو.

وروسته د ترکمنو، تکه وو، ساروقو، ایرسارو او نورو قبیلو له خوا په خراسان کې په 1734م کال او په همدي کال نور پاخونونه هم ترسره شول.(11)

د مالياتي ستم له کبله د کرمان خوئنښت په 1733 کال په یوه لوی پاخون بدل شو، په همدي کال د همدي سيمې "لارو" خلک هم اوچت شول او ددي ایالت حاکم محمدخان يې ووازه، په قزوین او گپلان کې هم پاخونونه وشول. پر ورو پاخونونو سربپره په فارس او د فارس خلیج په ساحلونو کې هم په 1733م کال یو لوی پاخون پیل شو، چې مشری يې د شیخ احمد مدنی پر غله و، چې شلو زرو سُني مذهبی عربانو يې ملاتر کاوه.

په همدي کال د بلوجستان له فیوڈالانو خخه یو تن محمدخان بلوخ د خلیج له پنځګلسو زرو بلوڅو سره د (آو) قوم له ملاتر خخه برخمن شو، دوى د خلیج له خولي د هند تر پولو غزېدلې وو.(12)

د 1734م کال په پای کې د ملي پاخون د مشرانو: شیخ احمد او وروسته محمدخان بلوخ په نیول کېدو سره دا پاخون سره وپاشرل شو).(13)

نادر، فیوڈالي پاخونونو ته دومره په اندېښنه کې و، چې کندهار ته يې تر لښکرکښې وړاندې په ایران کې خپل زوي رضاقلي ميرزا قايمقام ته لارښونه وکړه چې : "يو بشپر لښکر تيار کړي او له ئان سره يې وساتي، داسې لښکر چې د یوې میاشتې په موډه کې هر بنا ته حاضر شي".(14)

تر هغه مهاله چې نادر له یړغلګرو خخه د ایران د خپلواکۍ لپاره جنګیده، نو د ایران ملت يې هم د زړه له کومې ملاتر کاوه او هر ډول قرباني ته چمتو، خو کله چې ایرانيانو له خپلو پولو یړغلګر ترشا کړل او خپله توله سيمه بې خپله کړه او نادر یوازې د خپلې سيمې د پراختيا په هوس جنګیده، بشکاره خبره ده چې خلک دي ډول ناعادلانه جګرو ته چمتو نه وو، بلکې هيله يې درلوده چې دېر ژر يې هپواد ته سوله راشي، چې وکړاي شي په ډاډه زړه خپلوا اقتصادي او کرګري چارو ته دوام ورکړي.

خو نادر چې کله د ایران پر سلطنتي تخت تکيه ووهله، سره له دې چې د هرات او ترکيې له ابداليانو او هغو هوتكيانو سره چې پر ایران واکمن شوي وو جګړې روانې وي او ایران يې دېر نېستمن او وران کړي و، نادر ورڅ په ورڅ د سيمې د پراختيا په هوس د مالياتو پر خومره والي او د هغو پر اصولو سختي زياتې کړي.

د "نادرشاه" نومي کتاب لیکوال لکھارت د نادر له ستاینې سره سره د هغه د یړغلیز سیاست په اړه لیکي : "نادر د عامو خلکو بشه والي ته پاملننه نه درلوده، یوازې يې د خپلې امپراتوري پراختيا ته پام و او د هپواد خلکو ته بې یوازې ددي لپاره پاملننه کوله چې پیسي او نوري اړتیاوې ترې لاسته راوري، کله چې يې د ایران پر سلطنت تکيه

ووهله، د هرات له عثمانیانو، ابدالیانو او هوتكیانو سره "اوردو جگرو خلک ډپر نېستمن کړي ۹۹.

سره له دي چې نادر د هندوستان له فتحې خخه له مليونونو تومانونو سره راستون شو او کولای یې شول ډپر کلونه د ایران خلک له مالیاتو معاف کړي، خو هغه خپلی ډپرې پیسې بېخایه ولګولي (البته تر مړینې وروسته) او د مالیاتو وضعه یې نوره هم توندہ کړه، بزگران او کلیوال خلک د مالیاتو او نادر ته د جگړه یېز څواک برابرولو له لاسه پر ملامات شوي او په تنګ شوي ۹۹.

د حیرانی خبره ۵۵: دasicې تېزهونه سړی خنګه پوهنه شو، په خپلو دغو کارونو هغه مرغه چې د سرو زرو هګۍ اچوي له منځه وړي؟¹⁵)

هو! دا مرغه چې (د سرو زرو هګۍ) یې اچولې، هغه ملت و، چې پرته له دي چې د (شاه) له لاسه ارامه ساه واخلي، د سرونو او مال په قرباني سره یې له نادرقلی خخه نادرشاھ جوړ کړ.

د نادر د درنو مالیاتو د فشار او پر له پسي جگرو له کبله تسلاسي بزگران اړ شول چې ۵۵ د سیاست او واکمنی پر ضد له هري خنډې د نیوکې او ازاونه اوچت کړي.

د نادر تالانګري لښکرکښی چې غوبنتل یې د فیودالی طبقي د پانګې لړوالي، چې د بزگري تولیدي واحدونو د پاشلتیا له کبله رامنځته شوی و، جبران کړي، چې دا دده د هېواد د اقتصادي پاشلتیا سبب شو).¹⁶)

د نادر بریمنو جگرو چې ډپر لګښتونه ورباندي راتلل، د خواریکښو پراخ قشرونه خوارول. په زور سره د بېلاپېلو خلکو اېلول او پر هغو حکومت کول، له خواریکښو سره زیاتي، وحشتناک ترورونه، د خلکو د خپلواکۍ غوبښتنې مبارزې: د ایران او ګاونډیو هېوادونو د تولیدي څواکونو د زوال سبب شوې.

نادر د اتلسمې پېړي د پنځمي لسيزې له پيله تر هغه مهاله چې ووژل شو(1747م کال د جون نهمه) په خپله توله سيمه کې یوه ورڅه د خپل غوسه پاروونکي سیاست پر ضد د خلکو له پاخونونو او مقابلو خخه وزگار نه شو، دي کار یې پر اعصابو او ارواړي وضعې ډپر فشار راوړ.

څکرنګګه چې د خپل سلطنت په پای کې په توند فکري اختلال اخته شو، په دي توګه یې خپل چلنډ نور هم توند کړ او د لوړتې ماموريتو وژلو او بندي کولو ته یې زور ورکړ.

ان د نادر نژدي خپلواهن هم د (ذاتي مينې) له کبله له پاخون کوونکو سره یووالی ته چمتو شول، په سیستان کې به د نادر د وراره علیقلی خان اردوئهای ته خلک راتلل، د نادر د وحشت پاروونکو اقداماتو په اړه به یې ورته خبرونه راړل، کله چې علیقلی خبر شو د ورور ابراهیم خان مالونه یې ضبط شوي او پر ده باندي هم سل زره تومانه مالیات

وضعه شوي دي. نو تصميم يې ونيو د سیستان له پاخون کوونکو سره يو شي. د هغې وېري او وحشت پر ضد چې نادر هرځای خپور کړي و، د ایران، بلوچستان، افغانستان، مرو، خبوشان او د نورو ځایونو خلکو پاخون وکړ.

د لومړي خپرکي سرچينې:

1. دولت نادرشاه افشار: د م. د. ادونووا. ک. ز اشرفیان لیکنه د حمید مومنی ڇباه، د تهران پوهنتون چاپ، 1352 ل کال، 66 مخ. تاریخ نادرشاهی: محمد شریف تهرانی وارد، د رضا شعبانی په زیار، 1349 ل کال، تهران، 67 مخ.
2. دولت نادرشاه افشار: 115 مخ.
3. همدغه اثر: 213 ◆ 307 مخونه.
4. مخ. // : 303
5. مخونه. // : 166 ◆ 167
6. لکھارت، نادرشاه: د مشق همدانی ڇباه، تهران چاپ، 1331 ل کال، 156-159 مخونه.
7. دولت نادرشاه افشار: 165-167 مخونه.
8. محمد کاظم: نامه عالم ارای نادري، لومړي ټولک، 1962 م کال چاپ، مسکو، تر 68 مخ وروسته. دولت نادرشاه افشار: 166 مخ.
9. محمد کاظم: همدا اثر، درېیم ټولک، 1966 م کال، چاپ، مسکو 466 مخ.
10. مهدی خان استرآبادي: جهانکشای نادري، د عبدالله انوار په زیار، 1342 ل کال چاپ، تهران، 21 ◆ 25 مخونه. دولت نادرشاه افشار: 169 مخ.
11. دولت نادرشاه افشار: 170-171 مخونه. محمد کاظم: لومړي ټولک، 232 ◆ 241-247 مخونه.
12. همدا اثر: 171 ◆ 172 مخونه.
13. مخونه. نادرنامه (تاریخ شاهنشاهی) 39-31 ◆ 172 // : 172
14. دولت نادرشاه افشار: 179 مخ.
15. لکھارت: نادرشاه، 237 مخ.
16. دولت نادرشاه افشار: 288 مخ.

د دویم خپرکي (پر افغانستان د نادر افشار لښکرکښي)

د خراسان د پاڅونونو ځپل او د هرات خلاصون:

که خه هم د نادر له خوا د مشهد خلاصون، شازاده طهماسب د نادر تر اغېز لاندي راوست، خو په بدل کې يې د نادر پر ضد د هغه د وزیرانو دبمني راپاروله او هغوي به له لې فرصت خخه هم د شازاده د ذهن پارولو لپاره کار اخيسته، اخر يې شازاده اړ کړ چې خپلو حاكمانو ته د استرآباد په ګورگانو، مازندرانو او نورو سيمو کې لارښونه وکړي چې د نادر پر ضد د هغوي مرستندوي شي، ان Ҳيئي تاریخ کښونکي کابوی چې د نادر پر ضد يې د محمود کيانی مرسته هم جلب کړه.

ملک محمود سیستانی (لومړنی سیمه ییز واکمن) چې کله په (1722م) کال کې ولیدل چې خلکو په هرات او کندهار کې پاڅون کړي او له صفوی دولت خخه يې خپله خپلواکي ترلاسه کړي، همداراز شاه محمود هوتك هم د ایران تر زړه پوري پرمخ تللي دي، نو هغه هم د صفوی دولت پر ضد اوچت شو او د اوسيني خراسان ولايتونه يې د صفویانو له شتون خخه پاک کړل او په خراسان او سیستان کې يې خپل خپلواک حکومت اعلان کړ. خو په خراسان کې تر پنځه کلن دولت وروسته د نادر له پاڅون سره مخامخ شو، ئکه نادر یو وخت د ملک محمود له لاسه یوه خپپره خورلې وه او له دندې شړل شوی و، د شازاده طهماسب په نوم يې پر مشهد برید کړي و، تر مشهد دباندي يې تر سختو خونې یو جګرو وروسته له نادر خخه ماتې وخوره او تسلیم شو، نادر د طهماسب میرزا په شفاعت هغه د مشهد روپی یو ګوبنه نشین کړ او د هغه ټول کارونه يې ترڅارنې لاندي ونیول.

پر همدي مهال د ګردان په خبوشان کې د نادر پر ضد اوچت شول، خو نادر هغه وځپل، شازاده اړ شو چې له نادر سره په نرمۍ چلنډ وکړي او په هغه پسې مشهد ته روان شي. نادر د 1139 هـ (1727 مارچ 21مه) په نوروز کې مشهد ته د طهماسب میرزا د راتلو تود هرکلې وکړ او امر يې وکړ چې ددې خوبنې له کبله دې یوه اوونې په بنار کې مجلسونه او جشنونه جور شي، د طهماسب میرزا د هرکلې مراسم پایته نه وو رسپدلي، چې کرداوو بیا د پاڅونونو بېرغونه اوچت کړل، چې د مرو تاتاران او ترکمنان هم ورسره یو شول او یو لوی ځواک يې جور کړ. د نادر ورور ابراهيم خان يې په خبوشان کې محاصره کړ .

دغه پاڅون د نادر له خوا غلې کړاي شو، خو نادر چې کله مشهد ته راستون شو، د خبوشان د پاڅون اور بیا بل شو. Ҳيئي تاریخ کښونکي په دې اند دي چې دغه پاڅون د طهماسب میرزا په هخونه ترسره شو او د ساعدلو کردان هم د "کوکرلو" له پاڅون کوونکو سره یو شول. خو نادر دې ژر ددې پاڅون مخنيوي وکړ او د نیشاپور پر لوري روان شو. پر همدي مهال د مرو تاتارياني هم د ملک محمود کيانی په هخونه په بشورېن لاس پوري کړ، خو نادر دې ژر ددې پاڅون اور مړ کړ او مشهد ته راستون شو، خګرنګګه چې د مرو د تاتارياني په هخونه کې د ملک محمود کيانی

پر لاس درلودو پوهېدلی و، نو هغه يې له ورونو: ملك محمدعلي او وراره ملك اسحق سره يوځای د 1727م کال د فبرورۍ په 27مه یا د مارچ پر لسمه ووژل).⁽¹⁾

ميرزا مهدي خان ليکي: محمدخان چوله د همايون (نادر) په امر "ملك محمود" د محمدېگ مينباشي چوله د وينې په قصاص چې د ملك محمود د ظلمونو له مړو شويو کسانو خخه و، ملك اسحق يې ياسا ته ورساه او ملك محمد علي يې چې د ملك محمود کوچني ورور و، نيشاپور ته بهرام عليخان بيات ته ولېره، هغه هم د خپل ورور فتح عليخان د وينې په بدل کې دا انتقام واخيست).⁽²⁾

لنډه دا چې خګرنګه به په يوه سيمه کې يو پاخون غلى کېده، بل ځای به يو بل پاخون پیدا کېده. (د مشهد شار د جنوب په درې سوه پنځوس کيلومتری) قاین بشار کې د ملك محمود سیستانی تر وژني وروسته خلکو پر پاخونونو لاس پوري کړ او د نادر کسان يې له بشاره وايستل. حسين سلطاني چې د ملك محمود له خپلوانو او له سیستانی مشرانو خخه و، د ملك محمود د ورور "ملك کلبعلي" او د ملك محمود وراره ملك لطف علي په ملاتېر يې ددي پاخون مليري پرغاهه درلوده. نادر د دي پاخون د خپلو لپاره د خپل پوچ يوه برخه ورولېرله، خو هغې هېڅ هم ونه کړاي شو. نادر اړ شو چې له طهه ماسب ميرزا سره مل د 1139هـ کال د ذي الحجې په 17مه (د 1727م کال د اګست په پنځمه) له اتو سوو پوځيانو سره له مشهده د قاین پر لوري روان شي. د قاین د پاخون مشران تر څه مقاومت وروسته غلي شول، حسين سلطان تسليم شو، خو ملك کلبعلي او ملك لطف علي نادر ته تسليم نه شول. دوی دواړه وتنبېدل او په اصفهان کې له شاه اشرف هوتك سره يو شول).⁽³⁾

ویل کېږي چې د ملك محمود سیستانی زوی فتح عليخان او وراره لطف علي کيانی اووه کاله د سیستان په خواجه نومي غره کې د نادر د ځواکونو پر ضد مقاومت وکړ).⁽⁴⁾

نادر چې ليدل يې شاه اشرف د ایران په شمال کې له تركې او روسيې سره پر جګرو بوخت دی او هم د کندهار او هرات خپلواک حکومتونه سره ليري او بېل ژوند کوي او په هغو کې پخوانۍ دېښمني هم شته، نو د افغان حکومتونو له دې کورنيو اختلافونو خخه يې ګته واخيسته او د شاه طهه ماسب په ملتیا يې پر هرات برید وکړ. په لوړې ګام کې يې سنگان او بهدادین کلاوې چې اوسبېدونکي يې د هرات د ابدالیانو له خانګي وو، محاصره کړي. د سنگان اوسبېدونکو سخت مقاومت پیل کړ. نادر ددي مقاومت له کبله دومره په غوشه شو چې د سنگان کلا تر نیولو وروسته يې امر وکړ چې تول اوسبېدونکي يې باید له تېغه تېر شي. د بهدادین (د سنگان د جنوب لویديز په اوولس ميلۍ کې) افغانانو ځانونه له نادر سره جګړې ته چمتو کړل او له هرات خخه يې مرسته وغوبښه، چې په نتيجه کې اوو ♦ اتو زرو ابدالیانو مرستې ته ورودانګل او سنگان ته نېڈې (د افغانستان ♦ ایران پولو د لویدیخ په خلوبښت ميلۍ کې) کتار شول او په هغو جګرو کې چې د دواړو غارو ترمنځ وشوي، ابدالیانو د نادر ځواک ته سخت ګوزار ورکړ، چې نادر شانګ ته اړ او مشهد ته ستون شو).⁽⁵⁾

د 1141 ه په شوال (د 1729 م کال د مې په درې گیمه) نادر د لښکرکښگی وسايلو تر برابرولو وروسته د طهماسب په مليتا د هرات د نیولو په هود و خوچید. کله چې ابدالي افغانان له دې برید خخه خبر شول، نو د اختلافاتو پر ليري کولو بوخت شول.

هغه مشران چې پر دې مهال یې د هرات د واک نیولو هخه کوله دا دي: د عبدالله خان ابدالي زوي الله يار خان او د محمدزمان خان مشر زوي او د احمدخان ورور ذوالفقار خان. الله يار خان د ابدالي ټواکونو عمده مشری او هراتي حکومت ته ټاکل شوی و، رقيب یې ذوالفقارخان فراهی حکومت ته ټاکل شوی و. د هرات ټواکونه د الله يارخان په مشری له هراته د شمال غربی خوا د کافرکلا پرلوري روان شول.

دواړه ټواکونه کافرکلا ته نژدي سره مخامنځ شول، همدلته وو چې ابداليانو لس کاله مخکې د محمدزمانخان په مشری ایرانيانو ته د صفي قليخان په مشری ماتې ورکړي وه.

جګړه پیل شوه او ابداليانو په خپل یو برید کې د ایران نظام پلي (پیاده) ټواکونه سره وپاشرل، خو د نادرشاه سپاره نظام پر افغانانو سخت برید وکړ، چې یو ابدالي مشر هم په کې ووژل شو.

په دې اخ و ډب کې حاجي مشكين خان ابدالي خان نادر ته نژدي کړ او په نېړه یې پر نادر ګوزار وکړ، چې د نادر سبي (داسته) پښه یې

(ورتېي کړه). 6)

بله ورڅه ابداليانو هرېرود ته شاتګ وکړ او د نادر ټواکونه ورپسي شول، تر کوسویه دباندي (یا کھسان سيمه کې چې د هرات د شمال غرب په شپېته ميلۍ کې پرته ده) یوه توونده جګړه ونبته، دا حل هم بری د نادر د ټواکونو په برخه شو. ابدالي ټواکونه یو حل بیا جګړي ته چمتو شول او د هرېرود د شمال په شپږ ميلۍ کې په "رباط پريان" نومي کلي کې یوه بله وپروونکې جګړه پیل شوه، چې تر غرمې پورې وغزېده او له دواړو غارو ډېر کسان ووژل شول. ابداليان په پای کې د بنار خوا ته شاتګ وکړ او تر 48 ساعتونو وروسته چې د باد توپان روان و، بله جګړه ونه شوه.

ټاکل شوې وه، چې د الله يار خان لوری به له نادر سره روغه وکړي، خو نادر ټیننګار کاوه چې الله يار دې خان تسلیم کړي، پر همدي مهال خبر راورسېد چې ذوالفقار له خپل هوسا وسلوال پوچ سره د فراه له لارې د هرات مرستې ته راروان دی، نادر ددې خبر په اورېدو د خپل پوچ یوه برخه د ذوالفقار د مخنيوي لپاره په بنار کې وټاکله او خپله یې له خپلو ډېرو ټواکونو سره د هرات د لويدیع په پنځه ويشت ميلۍ، شکېبان نومي سيمه کې مورچه ونيوله). 7)

د فراه ټواکونه د شپې له خوا د الله يار خان له ټواکونو سره یو شول او الله يارخان یوچل بیا خان جګړي ته چمتو کړ، کله چې د جګړي اور تود شو، نو د ذوالفقار ټواکونو د نادر پر اردوخای برید وکړ او د نادر د ټواک ټول شته

يې د غنيمت په ډول وني يول. جگړه تر مابنامه وغزېده، له دواړو خواوو ځينې کسان ووژل شول، ځينې وړې مهالنى جګړې هم وشوي، خود درپيو زرو تنو ايراني سرتپرو د وينو او د دوو مياشتولې مزله په بيهه د نادر پر مخ د سولي ور پرانیستل شو او الله يارخان یوئل بيا د هغه ځای پر حکومت پاتې شو). (8)

د ذوالفقار پاخون او پر هرات د نادر دويمه لښگکرکښي:

د هرات په دفاع کې د ذوالفقار ګډون د هرات د خلکو، په ځانګړې توګه د عبدالیانو په نظر د هغه ملي اعتبار او حیثیت نور هم لوړ کړ، ان تر دې چې الله يارخان په عبدالی طایفه کې د ذوالفقار د زیاتپدونکي اعتبار له کبله پر ځان هم ووېږد او د 1143 هـ کال د دوبی یوه ورڅ دښکار په پلمه له هراته ووت، کله چې کافرکلا ته نژدې شو، نو ذوالفقار ته يې یو لیک ولیکه چې: غواړم له تا خڅه د خپل پلار د وینې بدله واخلم، دا دې زه مشهد ته ځم او نادر له دې خبرې خبروم چې ته يې پر ضد پاخون کوي، زه به د یوه اردو په ملتیا پرتا برید وکړم). (9)

پر دې مهال نادر په آذربایجان کې پر جګړه بوخت و، د نادر ورور او د حکومت مرستیال ابراهیم خان په مشهد کې د الله يارخان بنه هرکلی وکړ. کله چې د الله يارخان له خولې د نادر پر ضد د ذوالفقارخان له پاخون خڅه خبر شو، نو د مشهد په ټینګکلو او ساتلو یې پیل وکړ.

ذوالفقارخان د 1143 هـ کال د محرم مياشتې په لوړمې یو کې اته زره کسه پر مشهد ورخوشې کړل او د نادر ورور ابراهیم خان ته يې تر مشهد دباندي په ټولو جګړو کې ماتې ورکړه). (10)

ابراهیم خان یوه ورڅ له "کوه سنګینه" پر جګړه لاس پوري کړ. افغانی لښکرو د ذوالفقار خان په مشري په توندو بریدونو سره د هغه پوچ درې وړې کړ، چې د دېمن د وسلوالي پوچ قومندان باقرخان تېپي شو. افغانی لښکرو د دېمن پوچ وڅلاؤه او خپله ورپسې شوې.

ډېرو ايراني پوچيانو د وېړې له کبله ځانونه خاځ ګانو ته واقچول او له منځه لارېل، یوازې ابراهیم خان وکړۍ شول، ځان بنار ته ورسوې او د برید کوونکو پرمخ دروازه وتړې (11) ذوالفقارخان بنار تر ټینګې محاصري لاندې ونيو. محمد کاظم لیکي: د جګړې په وروستې ورڅ د 1143 هـ کال) د محرم په (13) مه د مشهد مشرانو او د نادر زوی رضاقلي ميرزا نادر ته یو لیک ولیکه او ژر يې آذربایجان ته واستاوه او له نادر خڅه يې مرسته وغونسته.

د ذوالفقار خواکونه خو شې په پر له پسې ډول د مشهد کلا پر شا و خوا راوګرڅېدل، چې د نتوتو يا هم برید لار پیدا کړي، خو هېڅ يې ترلاسه نه کړل. یوه ورڅ يې د کلا په شا و خوا کې خو تنه وني يول او له هغوي خڅه يې د معلوماتو غونښته وکړه، اختر خرګنده شوه چې خلک د نادر راتلو ته سترګې پر لار دي او لس ورڅې کېږي چې دا موضوع نادر ته رسول شوې ده. ذوالفقار خان دا موضوع د لښکر له مشرانو سره شريکه کړه، اختر پرېکړه وشهو چې

باید ډېر ژر هرات ته ستانه شي. په پای کې ابدالي ټواکونه روان شول او ډېر ژر هرات ته ورسپدل او د نادر د عکس العمل په انتظار يې د هرات د برجونو پر ټواکمنولو لاس پوري کړ. کله چې نادر د ذوالفقار له سرکښي او پر مشهد د ابدالي ټواکونو له بريد څخه خبر شو، نو له خپلو نظامي مشرانو سره يې پر مشورو پيل وکړ. په پای کې تصميم ونيول شو، چې باید ډېر ژر مشهد ته ستانه شي، نادر له خپلو ټواکونو سره مشهد ته ستون شو او ويل ګېړي دا اووه مزلونه يې په یوه منزل کې ووهل). (12)

کله چې د اصفهان پولو ته ورسپدل، نو نادر ته د رضاقلي ميرزا بل زېږي هم ورسپد، چې د مشهد د محاصري پرېښوډل و، نادر یوځه سور شو او خه موده يې ارام وکړ او بیا بېرته خراسان ته روان شو. کله چې مشهد ته ورسپد، نو خپل ورور ابراهيم خان ته يې ګوابن وکړ چې هرکلي ته يې رابهړ نه شي، ګنې وبه وژل شي. ابراهيم خان هم ابيورد ته لار.

نادر مشهد ته راغي، هغه کسان يې خپل چې له ابداليانو سره يې په جګړه کې له خانه کمزوري شنودلي وه او هنغو کسانو ته يې داډ ورکړ چې خپل پلرونه يا اولادونه يې له لاسه ورکړي وو.

نادر خپل یو شمېر پوځيان رخصت کړل، چې خپل کورونو ته لار شي او هرڅومره چې کولاي شي خپل اسونه چاغ کړي، وروسته د ايرساري، تکه وو، ترکمنو، یموتو او ساروقو قبیلو د پاخون غلي کولو لپاره ابيورد او مرو ته روان (شو). (13)

نادر، د ترکمنو قبیلو تر غلي کولو وروسته امر وکړ چې پر هرات دي د لښکرکښي لپاره خواره او نور اړتیا وړ مواد تیار شي، ددغه موادو تر برابرېدو وروسته له 36 زره کسيز پوځ سره د هرات پر لوري روان شو). (14)

کله چې د نادر پوځ خوافو ته ورسپد، نو نادر خپل لې پوځ د محمدېګ مروي په مشری قاين ته ولپېره او د یزد او کرمان د حاکم وېردي خان افشار لپاره يې یو ليک هم ولیکه او کرمان ته يې ولپېره، چې هغه له خپل پوځ سره مل په قاينات کې له محمدېګ مروي سره یو شي او له هغه خایه بیا د فراه خوا ته حرکت وکړي. کله چې ذوالفقارخان خبر شو نادر له خپل لوی پوځ سره هرات ته رانژدي کېږي. نو د بیار په شا و خوا کې استوګن ابداليان يې بیار ته ولپېر دول او د بیار تر ټواکمنولو وروسته د نادر د مقابلې لپاره چمتو شو. دواړې لښکرې په کوهسان (کوسویه) نومې سیمه کې سره مخامځ شوې، په هغه جګړو کې چې کوهسان ته نژدي په جوی نقره نومې سیمه کې سره ونبېتې، د ذوالفقار پوځ ډېر تلفات ورکړل، حکه د محمدکاظم په وینا د ذوالفقار پوځ (د طلاق پر صيغې قسم یاد کړي و چې د ژوند تر وروستي حده به پر شا نه شي). په دي توګه ابدالي لښکر و چې له پیله يې بريد پيل کړي و، د مړینې له وېړې پرته خانونه د نادر شل قدميو ته چې د خپل پوځ په منځ کې و، رسول. په دي مهال د نادر د توپخانې غږ اوچت شو او په نیم ساعت کې يې اووه اته زره افغانان په خاورو او وینو ولپل. محمدکاظم وايي: (افغانانو له مړینې څخه وېره نه کوله، بلکې په جګړه کې لا تودېدل)). (15)

د محمد کاظم په وینا: اخر ذوالفقار د شلو زرو تنو تپیانو او مرو تلفاتو تر ورکولو وروسته شاتگ ته اړ او بنار ته راستون شو او خپلو پوځیانو ته یې لارښونه وکړه چې د ژوند تر پایه د بنار ساتنه وکړي، نادر هم له خپلو پوځیانو سره له جوی نقره سیمې څخه وڅځید او د پل مالان پر لوري روان شو.

پل ماران ته لا نه و رسپدلي، چې د شاه حسین هوتك له اړخه ذوالفقار ته خبر ورسپد چې د کندهار دوولس زره کسيز پوځ د ابداليانو د مرستې لپاره هرات ته روان دی، تر دې زېري وروسته د عليمدان خان ابدالي له خوا چې د فراه حاکم، بل خبر هم راغي چې له فراه څخه اته زره کسيز لبکر هم بنارتله راننوزي. ابدالي پوځیانو او مشرانو په دې خوبنۍ نغاري ودنګولي او یوې بلې خونږي جګړي ته چمتو شول.)16)

ارواښاد غبار ليکي چې دا وخت سيدال خان ناصر له کندهاره له درې زره کسيز سپاره او پياده پوځ سره د هرات مرستې ته راورسپد، دې مشهور سرتپري د شې په تياره کې پر نادری لبکرو وبرونکي برید وکړ، چې د هغه له کبله د ایران پوځ په وېره کې شو او دېر تلفات یې ورکړل، نادر اړ شو چې د جګړي له ډګړه د (تحت صفر) لوړې برخې ته پناه یوسې او هلته د وسلوالو کسانو یوه کړي جوړه کړي او پر دفاع پیل وکړي، د هرات او کندهار لبکرو دوه ورځې نور هم دېمن تر پر له پسې ګوزارونو لاندې ونيو، خو د سختې ژلې او باران اورېدو له کبله جګړه بنده شوه.

ذوالفقارخان په بنار کې دنه یوه جرګه جوړه کړه او له مشرانو څخه یې زمنه واخيسټه، چې د ژوند تر وروستي حده به جګړه روانه ساتي، وروسته یې یوه تونده او عمومي حمله پیل کړه، نادر دېره هڅه وکړه چې د توب او توپکو د ډزو تر باران لاندې ددې برید مخنيوي وکړي، خو وې نه شول کړاي، دېته اړ شو چې یوڅل بیا شاتگ وکړي.

افغانانو دېر ژر (ساق سلمان) کلا د خپل دویم مرکز په توګه وټاکله او له هغه خایه یې پر دېمن ګوزارونه کول او بېرته ستښدل. نادر هم اړ شو چې یو غوڅ او عمومي برید پیل کړي.

نو له توپخاني سره راړاندې شو، چې یو کار ترسره کړي خو هیڅ هم ونه شول، د هرات لبکرو نوی برید وکړ او له شمس آباد کلي څخه جګړه پیل شوه، خو د دېمن توپخانې د افغانانو درې زره تنه برید کوونکي سره وپاڅل، چې په ربستیا هم دا تلفات دېر درانه وو، ځکه د افغانانو دېر جنګیالی کسان په کې له منځه لارل.)17)

دویمه جګړه تر بنار دباندې په پوزه کفترخان نومې سیمه کې وشه، چې له دواړو غارو دېر کسان په کې ووژل شول، محمد کاظم ليکي: (په دې ورڅه هم سخته پوځي جګړه وشه، چې له دواړو غارو دېر کسان ووژل شول، خو مخالفین (ابداليان) تر وړاندې نور هم اورني شول او مېړانه یې وښوده، ته وا د کلا له برجونو څخه د خپلو ماشومانو او کورنيو له ننداري پر غيرت راغلي او ځان ته ارزښت نه ورکوي. لکه لمړ چې په حجاب کې پېت شي، دواړې خواوې له ماتې سره ستني شوي)).18)

درپیمه جگره هم د لومړنيو ورخو په شان په هماغه توندي سره پيل شوه، چې ذوالفقارخان د مجھزې توپخانې د نه لرلو له کبله د بنار پر لوري شاتګ ته اړ شو، نادر خپلو پوځونو ته "مالان" پول د لښکرڅای په توګه وټاکه او لارښونه یې وکړه، چې د بنار شا وڅوا سیمې دې تر "اوېه" او "شافلان" سیمو پورې وپلتي او لښکر ته دې خوراکي او نور اړتیا وړ مواد برابر کړي.

په دې وضعه کې یو لوی خان له درې زره کسیز پوچ سره هرات ته راننووت او د دوست پرڅای له دېمن سره یوڅای شو، دا سېږي هماغه دلاورخان تایمني و، چې وړاندې یې د نادر له لښکرو سره جگړې کړي وې او بیا د کندهار دربار ته تللى و او هلتله یې عزتمن ژوند درلود. دغه سېږي له شاه حسین هوتك خڅه خوابدی او د هغه د دولت د ماتولو په هڅه کې شو، خګرنګګه چې په خپله یې ددې کار څواک او توان نه درلود، نو نادرافشار بې وټاکه. ویل کېږي چې د لاورخان یوه سبایسته لور درلوده او شاه حسین غوبشتل چې ورسره واده وکړي، خو دلاورخان ونه منله او خپله لور یې بل چا ته ورکړه، وروسته د شاه حسین د غچ له وبرې هرات ته وتنبېد او له خپل څواک سره چې له غور خڅه یې برابر کړي و، له نادر سره یوڅای شو. له دېمن سره د دلاورخان یوڅای کېدو نادر ته نور څواک هم وباښه).⁽¹⁹⁾

نادر، بنار محاصره کړ او د خپل پوچ ځینې برخې یې د بنار د حاکمانو په توګه وټاکلې، چې یو کس هم له بناره وتلو یا ننوتلو ته پرې نه بدې.

خګرنګګه چې یې د بنار په لویدیع کې د "نقره" د مورچل ساتلو ته لس زره تنه او لس زره تنه نور یې د ختیزو مورچلونو ساتنې ته وټاکل او په خپله یې اردوخان نومي کلي کې سنګر ونیو، د نادر پوځونو به د خلکو مالونه او رمې چې خړ ته به یې بېړو، لوټو.

محمد کاظم لیکي: "کله چې به افغانانو خپلې رمې خړ ته اېستله، نو وسلوالي به د باز په شان له یمین او یسار خڅه راتلله، اسونه، اوښان او پسونه به یې لوقل، له بله پلوه به یې ډېر (قزلباش) افغانی غازیان په ګوليو وژل او هره ورخ به د اخ و ډب بازار تود و).⁽²⁰⁾

د 1731م کال یوه ورخ ذوالفقارخان تصمیم ونیو چې یو غوڅ برید وکړي، نو له خپلو لېرو لښکرو سره له بناره ووت او د نادر پر مورچل یې برید وکړ، نادر په سختی سره دفاع وکړه، پر دې مهال د بنار په شرقی برخه کې تاکل شوې ډله د نادر مرستې ته راوسېدہ او دواړې خواوې سره ونبستې. خګرنګګه چې د ماتې خطر پیدا شو، نو افغانان راستانه شول او د تورو په واسطه یې په دېمنانو کې خان ته لاره خلاصه کړه، په دې توګه افغانان یوڅل بیا په بنار کې محاصره شول او نادر د محاصرې کړي لا تنګه او توندې کړه، خو افغانان بیا هم اړ وو چې هره ورخ له بناره ووځۍ او د خوراکي او نورو اړتیا وړ موادو د ترلاسه کولو لپاره د تورې په واسطه د دېمنانو له منځه تېر او راستانه شي.

په همداسي یوه بريد کې افغانی ډلي "کرخ" ته د راستنېدو په لار کې د دېمن له پوچ سره مخامخي شوي او سخته جګړه وښته، چې افغانانو ډېر درانه تلفات ورکړل. په دي توګه د دواړو نامساوي خواکونو ترمنځ خلور میاشتې جګړه روانه وه او د هرات خلک د غلي له قحطی سره مخامځ شول. په داسي حال کې چې دېمن تر ايرانه پوري د ارزاقو غزېدلې موصلاتي لار په لاس کې درلوده او بېغمه جنګيدل.

پر دي مهال سيدالخان ناصر له خپل پاتې پوچ سره د خوراکي او نورو اړتيا وړ مدادو د ترلاسه کولو لپاره له بناره ووټ، خو بېرته يې ونه کړاۍ شول بنار ته راستون شي. له دي کبله يې د اسفزار، فراه او کندهار لاره ونيوله.

ذوالفارخان چې پردي پېښو سربېره يې د ابداليانو نه یووالی او د دېمن گوزارونه ليدل، نو یوه جرګه يې جوړه کړه او وې ويـل: د نادر په شان له یوه ئـواکـمن او واکـمن دېـمن سـره زـموـږ نـفاـق دـهـرات دـماـتـې اوـ سـقوـطـ سـبـبـېـرـېـيـ، نـوـ تـاـسـېـ چـېـ دـدـېـ پـېـښـېـ دـمـخـنـيوـيـ لـپـارـهـ خـهـ اـټـکـلـوـيـ، زـهـ بـهـ سـتاـسـوـ پـرـ پـېـکـړـېـ قـنـاعـتـ وـکـړـمـ. دـالـلهـ يـارـخـانـ پـلـوـيـانـوـ چـېـ دـ جـرـګـېـ اـکـثـرـیـتـ وـوـ، وـوـیـلـ: موـږـ غـورـهـ دـاـ گـهـوـ چـېـ تـهـ اللهـ يـارـخـانـ تـهـ چـېـ دـ نـادرـ پـهـ پـوـچـ کـېـ دـیـ، خـپـلـ حـکـومـتـ وـسـپـارـېـ. ذـوـالـفـارـخـانـ خـوـابـ وـرـکـړـ: زـهـ دـ مـشـرـانـوـ لـهـ مـشـورـېـ سـرـغـرـونـهـ نـهـ کـومـ اوـ دـ هـېـوـادـ خـبـرـ تـهـ دـ ئـخـانـ تـرـ خـيـرـ تـرـجـیـحـ وـرـکـومـ. وـرـوـسـتـهـ دـ نـادرـ پـوـچـ تـهـ یـوـ پـلـاوـیـ لـاـړـ اوـ دـ بـنـارـ دـ خـلـکـوـ لـهـ خـواـ یـېـ پـېـغـامـ وـرـکـړـ چـېـ دـدـېـ وـيـنـېـ توـپـېـدـنـېـ نـتـيـجـهـ څـهـ دـ ۵ـ؟ـ کـهـ تـاـسـوـ هـرـاتـ غـواـړـ، خـپـلـ دـوـسـتـ (الـلهـ يـارـخـانـ)ـ موـږـ تـهـ رـاـوـسـتـوـئـ چـېـ دـ بـنـارـ وـاـکـ وـرـکـوـ.

نادر دا شرط په بېړه ومانه او الله يارخان یې په دي شرط هرات ته ولېړه، چې دده اطاعت به کوي.

خو الله يارخان چې کله هرات ته ورسېد، د ذوالفارخان او د بنار د خلکو هرکلې یې ولید، نو د ذوالفارخان یې تینګه کړه او د نادر له اطاعت خڅه یې سرغرونه وکړه او جګړې یې روانې وساتې).⁽²¹⁾

د فراه فتحه او د هرات برخليک:

پر همي مهال ذوالفارخان خبر شو چې نادر مخکې له مخکې د فراه د نیولو لپاره پوچ تيار کړي، نو ډېر ژر بې علیمردان خان له درېبۈزۈر كسانو سره فراه ته ولېړه او لارېسوونه یې وکړه چې: "د قزلباشو په دفع کولو او د کلا په ساتنه کې هڅه وکړي، فراه بنار وساتي او کله چې یې اړتيا ډېره شوھ نو له حسين شاه خڅه دي مرسته غواړي. په مېړانه دي گامونه اوچت کړي او په گېنې ډول یې د کلا ساتنې په اړه احتیاط او پوچي توب وروښود او نيمه شپه یې له هېڅ خوا چې شا و خوا یې له قزلباشو پوچيانو تشه وه، خپل ورور علیمردان خان(?) له درېبۈزۈر كسانو سره د لوټونې لپاره د فراه دارالرفاه ته ولېړه).⁽²²⁾

علیمردان ډېر ژر د امام ويردي بېگ او محمدبېگ مروي تر راتلو وړاندې ځان فراه ته ورساوه او د کلا د دېوالونو او برجونو په تینګولو او د ژورو کندو په کيندلو یې پيل وکړ. د هغه ځای لزګيه طاييفه ته یې ډېر انعامونه ورکړل

او د نادر پر ضد یې جگړې ته وه خوله. ډپره موده نه وه اوښتې چې امام ويردي بېگ د اتو زرو پوځيانو، خو توپونو او نژدي پنځوسو زنبورکو اوښانو په مليبا (تون) ته ورسپد، همدا راز د سیستان حاکم مصطفی خان او لطف عليخان کياني هم له خپلو څلورو زرو پوځيانو سره له نادر سره یو شول.(23) دواړه پوځونه له فراه څخه د کاه کلا (يا لاش او جوين) له لاري روان شول.

دا څواکونه د (1143) هـ کال د ذي الحجی میاشتې په 28 مه نېټه د 55 نو په سیمه کې (چې اوس په نو 55 مشهوره 55) د فراه له مرکزه د جنوب پر خوا خه له پاسه پنځه لس کیلومتره لیرې لارل، له دې خوا د ذوالفارخان ورور علیمردان خان ابدالي او احمدخان له خپلو څواکونو سره چې (د محمد کاظم په وینا شلو زرو تنو ته رسپدل) په مقابله پيل وکړ.

په کاهدانک کې د دواړو غاړو ترمنځ سخته جگړه ونبته، چې په نتيجه کې د کرمان د ټوپکوالو مشر او محمدبېگ مروي ووژل شول). (24)

د جهانکشای نادری نومي کتاب په (155) مخ کې د محمدبېگ مروي پرڅای محمدسلطان مروي لیکل شوی، چې سموالي ته نژدي دی. ځکه نن د اسفل غره په جنوب کې د سلطان میر (سلطان مروي) په نامه یو زيارت شته چې د هغه ځای خلک ډېر ورته ارادتمن دی.

د اسفل غره (اشپل کوه) تر شا د دواړو څواکونو ترمنځ جگړه روانه وه، د محمد کاظم په وینا : "افغان دلو په هغو ورځو کې دasic جګړه وکړه، چې چا تراوشه دasic زپورتیا نه وه لیدلې). (25)

محمد کاظم لیکي چې امام ويردي بېگ تر دې جگړې وروسته امر وکړ چې نظامي مشران دي 55 د ملاقات لپاره په کشیک خونه کې سره راټول شي او د (کورنش) مراسمو له پرڅای کولو وروسته دې خپلو نظامي دندو ته دوام ورکړي. نظامي مشران چې هريو د خپل سيمې خان او فيوډال و، د امام ويردي په دې کار خوابدي شول، نادر ته یې یو توطیه یېز لیک ولیکه او هرات ته یې ولېږه، چې ګواکې امام ويردي بېگ د پاخون خیال لري، د هغه د بېغوري، له کبله دو هظامي مشران او نور ډېر سرتبری له فراهيانو سره په جګړه کې ووژل شول.

نادر ددي لیک په لوستلو خپل ورور ابراهيم خان ته چې په مشهد کې و امر وکړ چې فراه ته لار شي او د هغه ځای د لښکرکښي او تسخیر واګې په لاس کې واخلي. ابراهيم خان فراه ته لار او امام ويردي بېگ یې بندی کړ، وروسته د نادر څواکونو د ابراهيم خان په مشرۍ پر مدافعينو برید وکړ چې خونږي او وپروونکې جګړه ونبته. یوشمېر فراهيان ووژل شول او د یو زرو پنځه سوه تنو په شا و خوا کې یا تپیاں یا هم اسیران شول، علیمردان خان اړ شو چې د بنار له دنه د نادر له پوځ سره جګړه روانه وساتي او مرستې ته په تمه پاتې شي). (26)

د نادر لښکر هم وړاندې راغی او په "مزروعه ویس" سیمه کې چې له فراه سره یې یو میل واتن درلود : (او د میرزا مهدی خان په وینا په قمر(?) کلی کې یې (چې په ظاهره به د "محمدکلا" په توری کې تپروتنه وي) هملته اردوخای جوړ کړ، د دولت مرستیال ابراهیم خان سوچ کاوه چې جګړه او د فراه بشار فتحه به ډېر وخت ونیسي، نو د یوې کلا او برجنونو په ودانولو یې پیل وکړ.

فراهیانو چې ولیدل چې دبمن کلا او برجنونه ودانوی، نوله پوځی وسايلو او ځواک پرته یې په ډله یېز دول ورباندې برید وکړ. خو د (یو زرو څلور سوو) تنو مړو په ورکولو سره، بې له ګټې بشار ته راستانه شول او دېوالي جګړې یې روانې وساتلي.

همداراز د فراه حئینې مشران د مرستې لپاره کندهار ته شاه حسين هوتك ته لړل، په کندهار کې معرضو فيوډالانو زاره قبيله یې مخالفتونه راژوندي کړل، شاه حسين یې له ذوالفقارخان او علیمردان سره په مرسته کې دوه زړي کړ. خوبیا هم شاه حسين هوتك (په ظاهره دوه زړه) کسيز پوچ د لعل محمدخان په مشری د هرات او فراه خوا ته ولېږه، د شاه حسين هوتك نظامي فيوډالانو پوچ ته لارښونه وکړه (چې د لاري په اوږدو کې هرځای تم شي، چې په ارامې او ځنډ سره لاره ووهی)).⁽²⁷⁾

په دې توګه د کندهار مرستندوی پوچ د ذوالفقارخان تر ګړندي غوبښتني وروسته تر اووه میاشتنی مزله وروسته فراه ته ورسېد او دا هغه مهال و چې کار له کاره تېر شوی و، ځکه ذوالفقارخان او د هرات خلکو د خوراکي او نورو ارتیاور موادو پرکمښت سربېره دیارلس میاشتې په مېړانه له خپله بشاره دفاع وکړه.

آخر د اوږدمهالي محاصري له کبله د بشار لوږي، نېستۍ او خواريو خلک ډېر وځورول او له بهره بله مرسته هم ورسره نه کېده، د بشار حئينو مشرانو د ذوالفقار له خبرتیا پرته نادر ته پیغام ولېږه، که عبدالغني خان الكوزي بېرته بشار ته راشي او نادر د سولي شرایط ومني، نو بشار به د نادر پوچ ته پرانیستي وي، ذوالفقار خان هله له دې خبرې خبر شو چې عبدالغني خان او نور ملګري یې بشار ته راننوتی وو او تاکل شوې و چې دواړه خواوې به لوظنامې ليکي او لاسليکوي به یې هم.

او هغه هم له الله يار خان سره چې اووه میاشتې مخکې د نادر له پوچ خخه بېل شوی او بشار ته راغلي و او د نادر پر ضد یې جګړې کولې، نو د شې له خپله کورنې سره له بشاره ووت او کندهار ته لړ.

خپله ورور علیمردان ته یې خبر ورکړ چې باید له فراه خخه کندهار ته راشي، علیمردان هم په یوه شې له بشاره ووت او کندهار ته لړ، خو له بده مرغه چې ذوالفقار له خپله ورونيو سره د دبمنانو د بدوييلو له کبله د شاه حسين زندان ته ولوبد او الله يارخان د ملتان خوا ته لړ).⁽²⁸⁾

سیا سهار چې کله ابراهیم خان د فراه د سردارانو او مشرانو له تېبنتی خبر شو، نو د هغو پر خارنه یې پیل وکړ، د ابراهیم خان پوځونو د تېبندې دونکو خلکو زر کورنۍ چې له شاره ډېرې لیرې هم نه وي، لوټ او بېرته ستندې دو ته اړې کړې.

د ابراهیم خان پوځونو بیا هم غوښتل چې تېبندې دونکي وخاري، خو د کندهار له مرستندوي ټواک سره مخامخ شول، سخته جګړه ونبته، ابراهیم خان بشار ته پر شاتګ اړ شو. وروسته فراه بشار ته ننوتل او بیا په هرات کې نادر ته د بشار د فتحې خبر ورسپد.

نار فرمان ورکړ چې فراه دې باقرخان لزگي فراهي ته وسپارل شي او ابراهیم خان دې له پوڅ سره هرات ته راشي. ابراهیم خان هرات ته ورسپد، نادر د ملک محمود سیستانی د ټواک سپه سالار پير محمد ته هرات وسپاره، دې سپې له نادر سره د مشهد د دروازو په پرانیستنه کې مرسته کړې وه. نادر خپله مشهد ته ستون شو).⁽²⁹⁾

نادر د خپل زړه د ډاده کولو لپاره تصمیم ونيو، چې له هرات او فراه خڅه دې تول ابدالي مشران لیرې کړل شي، نادر د عبدالغنى خان الکوزي (د احمدشاه دراني ماما) او نورمحمد خان غلزي په ګډون خراسان، مشهد او دامغان ته شپږزره کسان تبعید کړل، خو په دې ترڅ کې یې د ابدالي قبیلې ځینې مشران لکه عبدالغنى خان خپل پوڅ ته جلب کړل).⁽³⁰⁾

د کندهار د نیولو لپاره د نادر لښکرکښی:

نادر تر تاجپوهنى وروسته په 1736 م کال د ایران د بختياري قبیلې د خپلو لپاره اوچت شو او هغه وخت چې د دې قبیلې د پاخون کوونکو په خپلو بوخت و، نو د اصفهان حاکم ته یې امر وکړ، چې پر کندهار د لښکرکښي لپاره له خلکو پیسې او نور اړتیا وړ مواد راټول کړي. کارکوونکي نه یوازې په اصفهان، بلکې په بګېلاړلې بشارونو کې د پیسو او نورو جګړه یېزو ټواکونو او توکو پر راټولونه بوخت شول، له همدي کبله د ایران خلک یوچل بیا له اقتصادي کمزوری سره مخامخ شول.

نادر تصمیم ونيو چې د کرمان او سیستان له لارې د کندهار پر لوري لښکرکښي وکړي، څګرنګه چې د لارې ډېره برخه یې دنبته وه، نو امر یې وکړ چې: لومړۍ دې د "لوټ" دښتې بېلاړلې منزلخایيونو ته خوارکي مواد او نور توکي ولپېر دول شي او د لښکر د بارونو لپېردونې ته دې د کرمان له خلکو خاروی بېګار شي، د شاه کارکوونکو به په بشار کې کاروانونه هم پیاده کول او د هغوي حیوانات به یې په بېګار ورڅخه بېول. د خوارو کلیوالو خاروی خو پر ئایه پر پېړد.⁽³¹⁾

د نادر کارکوونکو په کرمان کې د خوارکي او نورو موادو په راټولونه کې دومره زیاتي وکړ، چې دا ایالت تر اتو کلونو له قحطۍ او لوړې سره لاس و ګړګوان و).

نادر د (1149) ه کال د رجب میاشتی په (17) مه (د 1736 م کال د نومبر په 21 مه) له اتیازرو تنو پوچیانو سره چې پېر یې سپاره 0 وو، له اصفهان خخه د کندھار پلوری حرکت وکړ. سربپره پر دی د هرات بېگلربېگ پیرمحمد ته هم دنده ورکړل شوې وه، چې له خپل خوزره کسیز پوچ سره د مکران او بلوچستان د مشرانو محبتخان او الیاس خان تر ځپلو وروسته په کندھار کې د نادر له ځواکونو سره مل شي.

نادر کرمان ته تر رسپدو وروسته د ملک محمود سیستانی زوی فتح علیخان کیانی ته یو ګواښونکی پیغام ولپره چې د سیستان پوچ دی د هغه ځای په پولو کې د نادر له پوچ سره یو شي، بیا د (بم) له لارې د سیستان پر لوري روان شو.

نادر د (1149) ه کال د شوال میاشتی په دویمه (1737 م کال د فبروری په درېیمه) له خپل پوچ سره سیستان ته راغي، د لارې د توبنې او د پوچ د نورو بارونو د لېبردونې لپاره یې د اوښانو تر برابرولو وروسته، تر شپارلس ورځني مزله او له دلارام خخه تر تېرپدو وروسته د هماغې میاشتی په اتلسمه نېټه د هلمند راسته ساحل (گرشک) ته ورسپد او تر لږې جګړې وروسته یې دا ځای له غلزي ځواکونو خخه ونیو).⁽³²⁾

دلته نادر د خپل پوچ یوه برخه ددې سیمې د ځګمکوالو لوټونې ته او یوه برخه یې د خلکو د مالونو پر راتېلولو ماموره کړه او خپله له خپل پاتې ځواکونو سره د کندھار د ارغنداو پر لوري روان شو او په کوه شاه مقصود (د کندھار په خاکرېز سیمه کې چې د بنار د شمال- لویدیخ په دېرش میلې کې پرته ده) تم شو. همذله وو چې سیدالخان ناصر او یونس خان هر یو له اتو زرو پوچیانو سره د شبې له خوا له بناره ووټل او د نادر پر ځواکونو یې ورودانګل. خو څېرنګه چې د نادر د ځواک د ابدالۍ برخې مشر عبدالغنى خان له دې برید خخه خبر و، نو د کندھار د جنګیالیو برید یې شنډ کړ او هغوي یې له دېرو تلفاتو سره شاتګ ته اړ کړل.

سبا ته د نادر ځواکونه له ارغنداو خخه تېر شول او خو ورځې وروسته یې په شېرسخ (سره زمری بابا) کې: "د بنار د شمال - ختیخ په دوه - درې میلې کې" اردوځای جوړ کړ.⁽³³⁾

د بنار خلکو د شاه حسین هوټک په امر د بنار دروازې د نادر پر مخ وترلي او لس میاشتی یې په کلکه دفاع وکړ، کله کله به خلک د شبې له خوا د یړغلګرو د بریدونو له کبله ځورول کېدل، نادر چې ولیدل له یوې خوا ځواکمن برجونه او غر د بنار ساتنه کوي، نو پوه شو چې نیول یې دومره ژر نه شي کېدی. نو د بنار په شاو خوا کې یې د خپل او دنالو پیل وکړ او د بنار سیمه ییز خلک یې بېگاری ته اړ کړل او د لویو دېوالونو، ځواکمنو برجونو، سرپونسلو بازارونو، جوماتونو، حمامونو او په هغه سیمه کې یې د بېلاښلو ادارو پر جوړولو پیل وکړ، چې د (نادر آباد) په نوم یې یو بنارګوتی جوړ کړ.⁽³⁴⁾

نادرآباد د یوه ځواکمن دېوال بنه درلوده، چې د کندھار پر شا و خوا راتاو شوی و او د دېوال تر هرو سلو ګامونو وروسته لوی **لوي** برجونه جوړ شوي وو، چې د بنار پر خوا ډزي تري وشي، نو بنار یې په سخته اقتصادي

محاصره، په ځانګړې توګه د خوراکي موادو په نشت کې ساتلى و او دا هغه چلنډ و چې نادر د بغداد د محاصرې پروخت ترسره کړی (35).

په پای کې د شاه حسین د اړوندو کسانو د یوه تن (داد خان یا دادو خان) د خیانت له کبله د نادر څواکونو ته بنار ته د ننوتولار وښودل شوه، نادر هم د (1151) هـ کال د ذي الحجی میاشتې په دویمه (1738 م ۲۳ مارچ، ۲۳ مه) د جمعې په ورخ خپل یوه برخه څواک (بختیاري دا) په بنار حملې ته ولپره او د حملې وخت د جمعې لمانځه د ادا کولو مهال وټاکل شو.

په دې توګه په یوه خوئند بريد کې د بنار پر برجونو د خمپارو او توب په ډزو سره تر لږې، خو خونې جګړې وروسته د بنار دروازې د نادر د څګواکونو پرمخ پرانیستل شوې، کله چې شاه حسین له موضوع خخه خبر شو چې کار له کاره تېر شوی، نو وروستی هڅې یې هم بې ګټې پاتې شوې له دې کبله نادر ته تسليم شو). (36)

د کندهار تر نیول کېدو وروسته خلک چې لس میاشتې یې د نادر پر ضد په ټینګه مقاومت کړی و، لوټ کړای شول او د نېزو په زور نادر اباد ته وکوچول شول. وروسته نادر فرمان ورکړ، چې بنار دې په بشپړ ډول وران کړل شي). (37)

د جهانکشای نادری نومي کتاب د لیکوال په وینا: "نادر: بنار او د هغه استحکامات داسې وران کړل، چې تیره پر تیره پاتې نه شوه)". (38)

خو (لکھارت) په دې اند دې: "څګرنګګه چې بنار ډېر ټینګ ډپال درلود او د اوولسمې پېړۍ په نیمايی کې اورنګزېب وروسته یې ورور داراشکوه د خپلې خزانې ډېره پانګه ددې ډپال په ټینګولو کې لګولې وه، خو د نادر دا فرمان (یانې تول بنار باید له خاورو سره یو شوی واي) عملی نه شو او د بنار یوه برخه روغه پاتې شوه). (39)

د "دولت نادرشاه افشار" لیکوالان کابدي: د نادر له خوا د کندهار تر نیول کېدو وروسته هلته "دومره شته او پیسې ترلاسه شوې، چې په ډېر وستونزو یې وکړای شول د یوې میاشتې په بهير کې یې تر بنار دباندي یوسې)". (40)

نادر د کندهار تر نیولو وروسته، شاه حسین هوتك او د غلزي قبیلې تول مشران خراسان ته تبعید کړل او د هغوي پرخای یې په نیشاپور او د خراسان په نورو برخو کې مېشت تول ابدالیان کندهار ته ولپردول او د هوتكو د شاهي کورني د چارو واګې یې هغوي ته وسپارلي.

عبدالغني خان الكوزى یې، چې د بغداد او ترکيې په فتحه او د هرات او کندهار په نیولو کې یې د ابدالي څواکونو په مشرى د نادر پر ګټه توره وهلې وه، د کندهار حکومت ته وټاکه او نور ابدالي، الكوزي او علیزې مشران د بُست، ګرشک او زمینداور په حکومت او مشرى وټاکل شول). (41)

د ګنداسنګ او محمد کاظم په وینا ذوالفار خان چې له خپل ورور احمدخان (وروسته احمدشاه) سره د کندهار تر فتحې د شاه حسین هوتك په بند کې بندې و، د نادر په امر په ظاهره د مشر په توګه مازندران ته ولپرل شو او هلته

د نادر په اشاره له شاه حسین سره مل زهر ورکړل شول. خود ذوالفار خان ورور احمدخان د نادر په پوئ کې ګه شو او ډپر ژر د نادر د ځواک د ابدالی برخې ډچهارهزار د نظامي افسر په توګه ومنل شو. سیدالخان ناصر د نادر په امر په ستړگو پوند کړای شو، حاجی اسمعیل غلزی بېرته هرات حکومت ته راستون شو او څنګه چې د ذوالفار او احمدخان خور یې مېرمن وه، نو د هرات لویدیز لوري ته د نادر په اجازه له ایرانه راستنو شويو ابداليانو ته وسپارل شو).⁽⁴²⁾

د کابل نیوں:

کابل ته هم غمجنونکي برخليک ورپښن شو. نادر د کندهار تر نیولو دوه میاشتی وروسته د (1838)م کال د مې میاشتی په (21) مه نېټه له نادرآباد څخه د کابل پر لوري روان شو. د غزنی قره باغ ته په ننوتو سره، د غزنی قومي مشرانو، روحانيونو او قاضيانو هرکلي ته ور ودانګل، خود غزنی حاکم کابل ته وتنبتد.⁽⁴³⁾

میرزا مهدی خان استرآبادي وايي:

نادر له غزنی څخه کابل ته تر روانپدو مخکې د خپل پوئ یوه برخه د ایکندي، جغتو، زنگي او د غزنی د نورو هزاره مېشتو سيمو په لوټولو او نیولو ماموره کړه.

خود هزاره خلکو په مطیع کولو کې د نادر د ځواکونو هڅې بې ګټې پاتې شوې، یوازې یې وکړاي شول د هغوي یوشمېر ماشومان او مېرمنې په اسارت ونيسي او په نادر پسې یې کابل ته راولي).⁽⁴⁴⁾

محمدکاظم په دې اند دې چې: نادر خپل زوي نصرالله خان د غزنی له قره باغ څخه د باميان او ضحاک کلا پر نیولو مامور کړ، خو هغه د مېشتو خلکو له سخت مقاومت سره مخامخ شو، شازاده نصرالله په باميان کې د هزاره وو د ايماق قبيلو له سختو خونريو جګرو وروسته وکړاي شول ضحاک کلا ونيسي او یو شمېر هزاره مشران او قومي رisan په چاريکار کې خپل پلار ته راولي).⁽⁴⁵⁾

نادر د غزنی تر نیولو وروسته د کابل پر خوا پر مخ لار او خه کم خپل دوه زره تنه پوچيان یې مامور کړل چې تر ده وړاندې کابل ته ودانګي.

نادر د کابل کوتوال ياني شرزه خان ته یو پیغام ولپوه، چې په کې ويل شوي وو: د محمدشاه له هېواد سره کوم کار نه لري، خود هغه څای د مېشتو افغانانو د له منځه وړلو نيت لري.

د کابل او پېښور صوبه دار ناصرخان له ډیلي خگخه مرسته وغونته، چې د نادر د مقابلي لپاره راودانګي، خو وړ ټولو ته په تمه کښېناست.

شرزه خان او خلکو خو وړئې بهه په ټینګه د بنار دفاع وکړه، خو کله چې د نادر پوځونو د بنار دېوالونه ونړول اوپه زوره بنار ته ننوتل، نو په بنار کې له نېستمنو خلکو پرته نور خوک نه وو پاتې، ټکه مېشتتو کسانو خپلې شتمنۍ راخيستې وي او په کلا کې پت شوي وو: "نېستمن او کموسه خلک چې پاتې وو، هماګه شبېه د نادر د پوځونو له خوا ووژل شول. د نادر پوځونو وروسته د بنار ټول کورونه چې له مرموږ ډبرو جوړ شوي وو وران کړل؟ د دانیو دروازې، چتونه او نور لرګین خیزونه یې وسخون، یوازې یې برجونه ټکه پرېښو دل چې خپل توپونه په کې ودروي او پر کلا ډزې وکړي).⁽⁴⁷⁾

دیملسون د نادر په لاس د کابل نیولو نېټه د (1738) م کال د جون میاشت اتمه نېټه لیکي).⁽⁴⁸⁾

نادر له کابله د محمدشاہ گورگاني لپاره ډیلي ته د دوستي ټینګېدو لپاره یو پیغام ولېړه او خپله او د خوراکي او نورو اړتیا وړ مدادو د برابرلو په موخته پر هندوستان یرغل وکړ، ټکه چې کابل نه شول کولای د نادر د پوځ تولې اړتیاوې ورپوره کړي، نو نادر د خپل پوځ یوه برخه د کابل ودانو سیمومو لکه تګاو او نجراءو سیمومو ته ولېړله، چې پوځ او نورو حیواناتو ته په لنډه موده کې خوراکي توکي او وابنه برابر کړي او خپله له خپلو ځینو پوځيانو سره د ګندمک له لاري د جلال اباد پر لوري روان شو. کله چې نادر واورېدل، په جلال اباد کې یې د مرینې خبرې کېږي، نو د هغه ځای له خلکو سره یې له توند چلنډ څخه کار واخیست او د یوه کس پرڅای یې د سلو کسانو سرونه پري کړل او له هغه ځایه بیا د خیبر درې خوا ته روان شو).⁽⁴⁹⁾

نادر له جلال اباد څخه د وتو پر وخت د خپل پوځ څه له پاسه دوولس زره کسان وراندي ولېګړل او امر یې وکړ چې له عمده ټولو څخه دو ه منزله فاصله واخلي.

پر هماګه مهال د کابل مشر ناصرخان، د پېښور او خیبر تر شلو زرو زیات افغانان په خیبر ګردنه کې ځای پرځای کړي وو، چې د ایراني پوځيانو د پرمختګ مخنيوی وکړي.

څګرنګه چې د نادر (قراولانو) د خیبر درې په ختیزه غاړه کې د دېمن د شتوالي ګزارش ورکړ، نو نادر تصميم ونیو چې خپل دودیز جګړه یېز چل وکاروی، په دې توګه له یوې ستونزمنې لاري مخکې راغلل او له بله پلوه یې ناخاپه پر دېمن برید وکړ.

نادر د یو نېټه لارښود په موندلو سره د خپل ټولو څخه د خپل نومې سیمه کې پرېښو ده او خپله یې د دېشو زرو سپرو په مشري د (سه چویه) له لاري چې ډېر اوچت غر دي، پر دېمن راودانګل، بله وړ یې دېش فرسخه لار ووهله او د ناصرخان پر ټولو څخه ده یې په لنډه موده کې د پېښور او جمروډ پرلوري تر شا

کړل، ناصرخان او د مقابل لوري ټینې نور مشران یې ونیول او تر درېبیو ورڅو وروسته د پاتې ټواکونو په راتلو سره د پېښور پر لوري روان شول).⁽⁵¹⁾

نادر د پېښور تر نیولو وروسته پر لاھور برید وکړ او لاھور یې له جګړې پرته ونیو. تر هغه وروسته د هند د ګورگاني دولت پلازمېنې (پایتحت) شاه جهان آباد ته متوجه شو، چې د نار ټواکونو تر لبو جګړو وروسته د هند وروستي ګورگاني واکمن محمدشاه تسلیمېدو ته اړویست او نادر د 1151هـ کال د ذي الحجې په اتمه د جمعې په ورڅ شاه جهان آباد (دیلی) ته ننووت).⁽⁵²⁾

د کندوز او بلخ نیول:

هغه مهال چې نادر د کندهار پر محاصره بوخت و، نو شل زره کسیز پوځ یې د زوی رضا قلي میرزا په مشری له خراسانه د بلخ د نیولو په موخيه روان شو او په ماروچاق سیمه کې د هرات مرستندوی پوځ هم ورسره ملګري شو او وروسته د اندخوي پر لوري وڅوېدل. کله چې دا پوځ د اندخوي په یو منزلې قراتپې ته ورسېد، نو رضا قلي میرزا د اندخوي حاکم علیمردانخان ته یو لیک ولپړه، دا اشاره یې هم ورته کړې و هچې تسلیم شي او بنار د عزیزقلیخان دادخواه ورور نیاز قلي ته (چې مخکې یې له علیمردانخان ازبک سره د هغه ئای پر حکومت اختلاف پیدا شوي و او اصفهان ته رضا قلي میرزا ته تللى و). وسپاري، علیمردانخان له ئاخان سره سوچ وکړ که له مقاومت پرته ورتسلیم شي، نو حتماً به د کينه ګرو: نیاز قلي دادخواه او عزیز قلي له خوا ووژل شي، نو تصمیم یې ونیو چې د ئاخان او د بناري خلکو د دفاع لپاره اوچت شي. نو رضا قلي میرزا ته یې ټواپ ورکړ چې د بنار پېښودو ته چمتو نه دي. د رضا قلي میرزا پوځونو ډپر ژر بنار محاصره کړ، هلتہ علیمردانخان هم دېوالی (حصاری) جګړې پیل کړې، چې دا جګړې خلوبنېت ورځې وغزېدې، اخر د سیمې ټینو فیوپالانو له علیمردانخان سره مخالفت پیل کړ او له دېمن سره یې له مقاومت خخه لاسونه واخیستل، رضا قلي میرزا د بناريانو ترمنځ د اختلافونو په پوهېدو سره محاصره نوره هم تونده کړه، علیمردان چې ولیدل د بنار خلک زړه نازړه شوي، نو له جګړې خخه یې لاس واخیست او بنار یې رضا قلي میرزا ته وسپاره، رضا قلي میرزا د اندخوي حکومت نیازقلی دادخواه ازبک ته وسپاره، علیمردان خان او د اندخوي بنار دوه نور مشران یې چې له هغه سره یو لاس شوي وو، هرات ته واستول او هملته ووژل شول.⁽⁵²⁾ د نادر پوځونو وروسته شېرغان او آقچه هم ونیول او د بلخ پر لوري وڅوېدل.

د بلخ حاکم ابوالحسن د چنګېزخان د کورنۍ له پاتوشونو، یو کمزوری او سست ارادې سپې و. د هغه ناظر قبچان د نادر له پوځ سره جګړې ته چمتو شو، له بلخ بنار خخه دوولس زره تنه د جګړې په موخيه ووټل، چې بلخ ته نژدې یوه کوچنۍ خو خونې جګړه ونبته، چې په پای کې سیدخان قبچان له خپلوا خو تنو پوځيانو سره د (شادیانو) خوا ته شاتګ وکړ، ټینې پوځيان شاه مردان ته وتنبېدل او ټینې هم بنار ته راستانه شول او د نادر د پوځيانو پرمخ یې دروازې وټړې، رضاقلی میرزا تر بنار دباندي چمن ته نژدې اردوئهای جوړ کړ. د نادر پوځونه به دلې دلې د بنار

شا و خوا راتلل خلک به يې لوټل او هنځه شتمنى او مالونه به يې خپلو اردوخایونو ته وړل. اخر د نیار ځینې سپین ډيری او روحاڼيون رضا قلي میرزا ته ورغلل او د تسلیمېد و چمتواالى يې وښود.

رضاقلي میرزا هم ددي وضعې هرکلی وکړ او خپل ځینې مشران يې د لوټونو او غلاوو د مخنيوي لپاره نیار ته ولپې دول او ځای پر ځای کړل. ابوالحسن چې د نیار په بالاحصار کې پت و، کله چې خبر شو د نادر ځواکونو د نیار ځینې برخې نیولی، قرآن په لاس او توره په غاړه له اړګ خڅه ووت او رضاقلي میرزا ته تسلیم شو. رضاقلي همدغه سپړی خپل پلار ته چې د کندهار پر محاصره بوخت و، ولپېره. نادر هنځه ته اجازه ورکړه چې د خدای د کور زیارت ته لار شي او هلتنه ومری.

رضاقلي میرزا د بلخ تر فتحې وروسته، خپل ځینې پوهیان د شاه قلي مروي په مشري د سیدخان قبچان د څارنې او نیونې لپاره سانچارک ته ولپېل.

له بل لوري سیدخان ازبك خپل ځینې نور کسان د سانچارک شا و خوا ته واستول، هغوي يې د نادر د پوهونو له لوټونو او د تباھي له ګواښ خڅه خبر کړل او هيله يې ورڅه وکړه چې د نادر د پوهونو په له منځه وړلو کې ورسه مرسته وکړي. د سانچارک سیمې ازبكان د سیدخان ازبك په پلوی اوچت شول، په یوه جګړه کې چې په یوه دره کې د شاه قلي بېگ له ځواکونو سره وشه، د دېمن پوچ ته يې وزونکي ګوزار ورکړ، چې ان په پیل کې د دېمن د اختلال سبب شو.

محمد کاظم ددي جګړې یو انځور داسي کابدي: "هنځه دوي ډلي د دوو رودونو او یا دوو غرونو په شان یو پر بل راپرپوټلې، داسي جګړه ونبته چې وينې څښونکي بهرام ورته ګوته پر غاښ پاتې شو:

ڇباره:

د وو لښکرو زړونه مرګ ته کښېښګودل
د ډليو په شان غشي اورېدل

يو پر بل باندي بریدونه پیل شول
غرونو، دېنتو په سرو وینو ولاړل

هوا ډکه شوه له تورو او له غشيو
واړه تبې شګې شوې پرې خړوې

سره ويې وژل هره خوا بهه ډېر
چې له مړو ټولې لاري ډکې شوې.) (53)

چې د يوه ازبك قومندان په وژل کېدوسره د سیدخان خلک وارخطا شول، چې په پایله کې له ماتې سره مخامنځ شول. حینې تېبيان، حینې مړه شول او حینې وتنبېدل، د نادر پوځونو د هغه ځای مېشت ټول مالدار او خاروي لرونکي ازبكان له ځان سره په زوره بلخ ته بقتل او دوى بېرته خپلو لومړنيو ځایونو ته راغلل، هغه بل پوځ چې د رضاقلي ميرزا له خوا د سیدخان قبچان په څارني پسې روان شوی و، د سیدخان د ډلي د خپلو لپاره د سانچارک پر لوري روان شو. سیدخان ازبك خه موده د هغې سيمې په غرونو کې پت و، کله چې خبر شو د نادر خلک یې له څارني لاس نه اخلي، نو اړ شو چې کندوز ته د يو سفخان ازبك ورور هزاره خان ته لار شي او پناه ځنبي واخلي.

د نادر پوځونه د سانچارک سيمې د خلکو تر تابع کولو او له هغه څخه د مالياتو او دېرو نورو شتو تر اخيستو وروسته بېرته بلخ ته ستانه شول.

رضاقلي ميرزا د بلخ حکومت يوځه نور هم نبه کړ او خپله له خپل پوځ سره د قارشي او آمو سواحلو خوا ته روان (شو).⁵⁴⁾

وروسته تر دي چې رضاقلي ميرزا د آمو په سواحلو کې بېلابېل بناړونه او بناګوټي ونيول، نو خبر ورکړل شو چې د کندوز د حاکم يو سفخان ازبك ورور هزاره بېگ د سیدخان قبچاق په مرسته د نادر له پوځونو سره جګړې ته چمتو کېږي، رضاقلي د طهماسب خان جلاير په لارښوونه خپل پوځ د کندوز پر لوري روان کړ.

د نادر د پوځونو وژنو او لوټونو د سیدخان او د کندوز د حاکم یوسفخان په زړونو کې داسې وېره رامنځته کړي وه، چې کندوز ته د نادر د پوځونو تر راتګ دمخته سیدخان بدخشان ته د هغه ځای والي نباتخان ته وتنبېدل، يو سفخان چې یو وېرنډوکۍ سېږي و، د نادر له پوځ سره تر مخامنېدو مخکې سکته وکړه.

کله چې رضاقلي ميرزا د کندوز خو فرسخی ته ورسېد. مشران، فيودالان او روحانيون له ډاليو سره ورغلل او له هغه سره یې خپل ملاتې خرګند کړ، رضاقلي ميرزا له مقاومت پرته کندوز ته ننوت او د يو سفخان کلا یې د خپل استوګنځي په توګه وټاکله.

محمد کاظم د رښتيںو روایت کوونکو له خولې وايي چې یوسفخان ازبك یو عیاش، بدای او بسځي خوبیونکي سېږي و، چې له هغې سيمې څخه یې شپږ سوه بسځي او نجونې په زور خپلې کلا ته راوستلي وي او ساتلي یې، هغه بسځو ته اېلول، سندري غبرول، نخاوي، موسيقۍ، شعبده بازي او رسې بازي ورزده کړي وي، سربېره پر دي یې ځينو خلکو ته زرګري، ميناتوري، انځورګري، نقاشي، بقالي، بزازي، سيمساري او نورې حرفي (کسبونه) چې د ټولو شمېر (33) کېډه ورښودلې وي، چې ټولو به دده په ګته کار کاوه. په کلا کې یې دنه نورې بېلابېلې او پراخې ودانې

جورې کړي وي. داسې بازار یې هم ودان کړي و چې د بېلابېل د کانونو کتارونه په کې وو او ځينو بسځو به په کې سودا او نورې سوداګریزې معاملې کولې ♦ دی به په خپله د تنباكو پلورونکي په توګه بازار ته راته او په کلیواله

لهجه به يې ويبل: "اى تر سر مو وگرهم، تر نوم مو خار شم، اى زما تروري! زما تنباكو هم کله - کله خکوي، پيسې هم راکړئ او ژر ژر اهونه وکابدئ." (54)

هغه به له بشخو سره همداسي خبرې کولې او خپل دېر وخت به يې د بسکلو خیزونو په رانیولو تپراوه، له بشخو سره به يې توکې، شوخي او شخري کولې او کله به يې د سندرغارو او سازنده وو پر خبرو خان بوختاوه او په خوبني سره يې ژوند کاوه). (55)

د یوسفخان تر مړينې وروسته رضاقلي میرزا د کندوز حکومت هزاره بېگ ازبک ته وسپاره، هغه مېرمنې يې چې یوسفخان خپلې کلا ته راوستلي وي خینې د خپل پوئشانو او مخکبانو ته وروښنلي او خینې يې رخصت کړي، چې خپل او اصلی استوګنځيو ته لارې شي. وروسته رضاقلي میرزا له خپل پوچونو سره بدخشان ته روان شو، خو پر همدي مهال ورته د نادر فرمان ورسېد، چې بېرته بلخ ته ستون شي او د هغه ولايت مشرتابه تینګ کړي او د هغه دربار ته ورشي.

رضاقلي میرزا هم د پلار په امر بلخ ته لار او بلخ حکومت يې د عزيزقلی داد خواه ورور نياز خان ته وسپاره او خپله له طهماسب خان جلاير سره کابل ته روان شو او وروسته جلال اباد ته لار او له خپل پلار سره يې وکتل او د نادر د ولیعهد په توګه وټاکل شو، تر هغه وروسته ایران ته روان شو). (56)

تر (1740) م کال وروسته د نادر د استبدادي دولت پر ضد د افغانانو پرله پسي پاخونونه ترسره کېږي، چې دا دی د نېټو او اوډون له مخي به يې ولولو:

د دویم خپرکي سرچينې:

1. لکھارت: انقراض سلسله صفویه، د ډاکټر اسماعیل دولتشاهی ژبابه، تهران، 1344 ل کال، 369 مخ. نادرشاه: د مشفق همداني ژبابه، 1330 ل کال چاپ، 40 44 مخونه.
2. جهانکشای نادری: 71-72 مخونه. زندگاني نادرشاه: 46 47 مخونه.
3. زندگاني نادرشاه: 47 مخ. انقراض سلسله صفویه: 374 مخ. نادرشاه: 43 مخ.
4. سفرنامه سایکس: د حسین سعادت نوري ژبابه، 32 خپرکي، دویم ټوک، 1336 ل کال، چاپ، تهران.
5. لکھارت: انقراض سلسله صفویه، د دولتشاهی ژبابه، 37 مخ. زندگاني نادرشاه: 48 مخ.
6. انقراض سلسله صفویه، 374 376 مخونه. نادرشاه: 48-58 مخونه.

8. هماغه اثر: هماغه مخ.
9. عالم آرای نادری: لومړی ټوک، 234 مخ.
10. هماغه اثر: تر 235 مخ وروسته.
11. غبار: افغانستان در مسیر تاریخ، 344 مخ.
12. محمد کاظم: لومړی ټوک، 247-242 مخونه. ♦ 13. محمد کاظم: لومړی ټوک، 260 مخ.
14. محمد کاظم: لومړی ټوک، // // 270 مخ.
15. // // 272 ♦ 276 مخونه. ♦ 16. // // 272 ♦ 276 مخونه.
17. غبار: افغانستان در مسیر تاریخ، 244 مخ.
18. محمد کاظم: لومړی ټوک، 277 مخ. ♦ 19. محمد کاظم: لومړی ټوک، 279-278 مخونه.
20. محمد کاظم: لومړی ټوک، 280 مخ. جهانکشای نادری: 154 مخ.
21. میرزا مهدی خان استرآبادی: جهانکشای نادری، 155 مخ.
22. محمد کاظم: عالم ارای نادری، لومړی ټوک، 282-284 مخونه.
23. میرزا مهدی خان استرآبادی: جهانکشای نادری، 155 مخ.
24. محمد کاظم: لومړی ټوک، 293 مخ.
25. محمد کاظم: لومړی ټوک، 310 ♦ 308 مخونه.
26. لکھارت: نادرشاہ، 156 مخ.
27. گنداسنگ: درانی احمدشاہ، د. ج. علومو اکاډمی، 1366 ل کال، 18 مخ (د تاریخ سلطانی، 118 مخ. میرزا مهدی خان، 179 ♦ 182 مخونو په حواله).
28. هماغه اثر: 157 مخ. دولت نادرشاہ افشار: 167 مخ.
29. گنداسنگ: درانی احمدشاہ، د نصرالله سوبمن ژباره، د. ج. علومو اکاډمی، 1366 ل کال، 19 مخ. ♦ 30.

31. د جهانکشای نادری د لیکوال په وینا (287-297-302-304 مخونه) او د لکھارت په وینا:

د نادر څواکونو چې د زمینداور د نیولو لپاره له ګرشک خخه ماموریت اخیستی و، هڅه کوله چې ډېر ژر د زمینداور کلا ونیسي او خلک اطاعت ته اړ کړي، خو د افغانانو له خوا له داسې مقاومت سره مخامنځ شول چې د 1151 هـ کال د ژمي تر پایه ونه توانېدل هغه سیمه په بشپړ ډول ونیسي، خو بُست او د هغه شا و خوا سیمې یې یوازې د خو میاشتو لپاره ونیولې او هغه مالونه یې کندهار ته ولپردول، چې له خلکو خخه یې اخیستي وو. (لکھارت: 161 مخ).

32. لکھارت: نادرشاه، 158-159 مخونه.

33. دولت نادرشاه افشار: 167 مخ. میرزا مهدی خان: جهانکشای نادری، 297-309 مخونه. محمد کاظم: دویم

توك، 86 مخ.

محمد کاظم د کندهار کلا په ستاینه کې وايی:

چو زد شاه جم قدر گردون وقار

سرا پرده بر دامن قندهار

یکي باره بر ټله کوه دید

ز مردم جهاني پر انبوه دید

یکي قلعه چون طاق نيلي حصار

بر وجش سراسر شده استوار

رواق فلك طاق دروازه اش

در افق افتاده آوازه اش

لب خندق و خاکريزش به هم

نهایات ملک وجود و عدم

بدامان وی کافت انيخته

فلک مشت خاکستری ریخته

ز رفعت بدان قلعه دلنواز
 فلك زير دست او مه سرفراز
 سركنره ش بر فلك كرده راه
 خراشيده زان روی خرشيد و ماه
 درش بسته مانند قوس قزح
 نمایان ز بالاش قوس و قدح
 فلك سا لها گرد عالم دويد
 بنائي بدايونه هرگز ندید
 قلم گر کند وصف ان را رقم
 قلم را کند بار دېر قلم
 نکو قلعه کوه پر از سن بود
 به کوه دماوند در جن بود
سراخاکريزش بر افالك بود؟
 برش آسمان توده خاک بود.

(محمد کاظم: دويم توک، 83 ♦ 84 مخونه)

دولت نادرشاه افشار: 167-168 مخونه.

لکهارت: هماگه اثر، 159-162 مخونه.

36. هماگه اثر: 162 مخ.

37. دولت نادرشاه افشار: 267 مخ.

38. هماگه اثر: 270 مخ. جهانکشاي نادری: تر 300 مخ وروسته.

- لکھارت: نادرشاہ، 164 مخ. 39.
- دولت نادرشاہ افشار: 270 مخ. د محمد کاظم لہ دویم ټوک، 176 مخ سره دی پرتلہ شي. 40.
- لکھارت: نادرشاہ، 170 مخ. 41.
- گنداسنگ: درانی احمدشاہ، د علومواکاڈمي چاپ، 1366 جل کال، 24 مخ (د تاریخ حسین شاهی 9-10 مخونه. تاریخ سلطانی: 121 مخ، صولت افغانی: 341 مخ، لکھارت: نادرشاہ، 170 مخ، محمد کاظم: دویم ټوک، 178 مخ په حواله). 42.
- دولت نادرشاہ افشار: 270 مخ. 43.
- میرزا مهدی خان: جهانکشای نادری، 304 ♦ 310 310 مخونه. محمد کاظم: دویم ټوک، 188 189 مخونه. 44.
- محمد کاظم: نامہ عالم آرائی نادری، دویم ټوک، 202-208 مخونه. 45.
- ♦ 46. دولت نادرشاہ افشار: 270 مخ.
- میلیسون: د افغانستان تاریخ، پنستو ژباره، منشی احمدجان، پېښور چاپ، 1930 م کال، 248 مخ. 48.
- محمد شفیع تهرانی: تاریخ نادرشاہ، 34-44 مخونه. لکھارت: 171 مخ. 49.
- محمد کاظم: نامہ عالم آرائی نادری، مسکو چاپ، 1966 م کال، درپیم ټوک، 220 مخ. 50.
- بیان واقع در احوال نادرشاہ: عبدالکریم ابن خواجه عاقبت کشمیری، د ډاکٹر کی، بی نسیم په سمون، د پنجاب پوهنتون چاپ، لاہور، 1970 م کال، 35 مخ.
- محمد کاظم: دویم ټوک، 212-213 مخونه. 52.
- ♦ 53. هماگه اثر: 221-224 مخونه. 54.
- هماگه اثر: 260 مخ. 55.
- هماگه اثر: 269 مخ. 56.

درېم خپرکي (د نادر افشار پر ضد د افغانانو پاخونونه)

-1: د کابل رود په سرچينو (⊗) کې د پښتنو پاخونونه:

په 1740 م کال د نادر له خوا د هند تر فتحي او بخارا ته تر ورنوتو لو وروسته هغه پښتنه چې د کابل رود په سرچينو کې يې ژوند کاوه، د پرديو د چپاو پر ضد راواچت شول او د پاخون دا بيرغ د سپينغره په لمن کې د مېشت عاشق خان غلزي له خوا اوچت کړل شو، که خه هم د نادر کينه ګرو څواکونو د طهماسب قليخان جلاير په مشری دا پاخون وځایه، خو د پاخون مشرتابه مخکې له دې چې ټان د دېمن په لاس اسيير وويني، په خنجر يې خپل تېر وواهه او په مېرانه يې مرینه ومنله.

د عاشق خان له پاخون سره جوخت یوسفزي قوم هم د محمد کاظم په وينا: "خه نا خه د خيبر، پښور او اټک رود په سواحلو کې مېشتو نهه سوو افغان کورنيو هم پاخون وکړ، د نادرافشار دربار د پښو ليکونکي په وينا: [هغوي له پلرونو او نيكونو رانيولي تر اوسيه پوري د چا پلوي او اطاعت نه و منلي، پر سينه يې یوازې د فرمانروايي او مشترتب دعوه واکمنه وه]. د نادر څواکونو د عاشقخان په مشری د پاخون کوونکو تر څپلو او لوټلو وروسته پر ګندمګ برید وکړ. د هغه ځای واکمن مقربخان خپلې ګټې په خطر کې ليدې، د څپلو ګټو د ساتني او د دېمن د خوبني په موخه يې دېمن ته خبر ورکړ، چې د یوسفزيو د پاخون مشر محمدعلي خان دي او پاخون کوونکي قومونه د اټک رود په نېي (راسته) ساحل (نوښار) کې استوګن دی.

د نادر د څواکونو مشر د خيبر واکمن مقربخان موظف کړ چې خپل قومونه وپالي، خواره او وابنه ورته برابر کړي او خپله دي د څپلو څواکونو په ملتيا د محمدعلي خان د څپلو لپاره دوى ته لار وښي.

په لنډه موده کې پر اټک رود، پول وټپل شو او د نادر څواکونه ورباندي واښتل. محمدعليخان د دېمن د شپل لو لپاره د خپل پلرنې ټاټويي له جنگياليو قومونو خڅه خلوبښت زره تنه برابر کړل او په شپردره نومي ځای کې د سنکلېلو غارو ترمنځ درې خونپري جګړي وښتې، خو دېمن کوم مهم بری ترلاسه نه کړ، محمدعليخان چې خپله يې هم په جګړو کې ګډون درلود، پر اوږدې تېپې شو او خه موده يې له جګړي لاس واخیست).⁽²⁾

خو د نادر څواکونه به هر وخت د پاخون کوونکو قبیلو له بریدونو سره مخامنځدل او تلفات به ور رسپدل، دېمن شاتګ ته اړ شو او غونښتل يې کابل ته ستون شي، خو جنگياليو لاره ورباندي بنده کړي وه، طهماسب قليخان اړ شو، پوچ په یوه خرابه کلا کې پېت کړي او تر هغه مهاله تم شي. چې د ستښدو خوندي لار پیدا کړي. نو خپل ځینې پوچيان يې د اټک د شا و خوا سيمو پر لوټونې او چپاو مامور کړل. هغوي هم په وحشتناکو وزنو او ترور سره د خلکو ډېر مالونه، غنيمتونه او اسيران خپل استوګنځي ته راول. په اسيرانو کې یو تن حاضر شو چې طهماسب ته د "ميغان بر بشانه" لار چې په شنه دره کې د یوسفزيو د یوه ګن او لس زره کسيز کورني قوم له منځه تېرپد، وښي، ددې

اسیر سپی د خیانت له کبله دېمنو پوچونو د شپې په پته درې ته ودانګل او د لمرختو پر وخت يې پر کوچيو یوسفزيو يرغل وکړ.

دا کوچيان چې جګري ته يې تياری نه درلود، وارخطا شول، ځينې يې وتنښېدل او دېر نور يې ووژل شول. د محمد کاظم په وینا: طهماسب قليخان د هغو بېگناوو خلکو عامه وژنه اعلان کړه او یرغلګرو تر مازیګره له شلو زرو تنو زيات ماشومان، بنځۍ، سپینږيري او ځوانان له تېغه تېر کړل او دېمن ته دېر مالونه او غنيمتوونه هم په لاس ورغلل).⁽³⁾

دا بری د دېمنانو د بېباکۍ سبب شو، ځينې پوچيان هماماغه شپه د یوه بل اسیر په لارښوونه له غره څخه واښتل او د غره تر شا يې پر غرمېشتول یوسفزيو چې پنځه ♦ شپې زره تنه کېدل یرغل وکړ او له دوى سره يې هم د مخکېنې ورځي چلنډ وکړ، د عالم ارای نادري د ليکوال محمد کاظم په وینا: د غرمېشتول خلکو مالونه او شته تالا او "د هغه قوم دېر بارونه، مالونه او خېمي لوټ شوي".⁽⁴⁾

د یوسفزيو د پاخون لمن پراخه وه او طهماسب قليخان نه شول کولاي په لنډه موده کې ټول پاخون وځپي، نو له ناچاري څخه يې نادرشاه ته چې د داغستان د فتحي لپاره جګري ته روان و، ليک ولپړه او په هغه کې يې اشاره کړي وه چې: "د اټک ټولو افغان قومونو مخالفت ته ملا تړلې او له دي شارت څخه لاس نه اخلي).⁽⁵⁾

نادر د پاخون د ځپلو لپاره له اذربايچان څخه د اميراصلان قرخلو په مشری، یو مرستندوی پوچه ورولپړه، چې د فارس او بلوچستان له لاري کابل ته ننوئي او د پاتې نور پوچه ملتیا پر پاخون کوونکو برید وکړي.

ځکه په 1743 هـ کال د نادر له کينه ګرو ځواکونو سره د اذربايچان د اميراصلان قرخلو هوسا پوچونه هم د اټک د شا و خوا مېشتول قومونو د ځپلو لپاره روان شول، اميراصلان د هماماغه کال په حرم میاشت کې د نادر د لېبکر له نورو خانانو لکه: فتح عليخان کيانۍ، مظفرعليخان، توکل خان بیات، نظر علي بېگ سره کوهات ته ننوتل، د کوهات د پاخون کوونکو مشران محبتخان او سردار خان یوسفزي وو. دېمن ځواکونو محبتخان ته یو ليک ولیکه، چې له جګري پرته تسلیم شي. محبتخان په ظاهره تسلیمي او د سردارخان یوسفزي اطاعت خرگند کړ، دېمن پوچونه هم د سردارخان سیمه ته ننوتل، خو تر ننوتو وړاندې يې پر لاره پرتې سیمه ورانې او لوټ کړي.

محمد کاظم ليکي: "پرنات" نومې سیمه بشپړه لوټ کړل شوه او دېمن (نادر پوچه) ته 300 زره پسونه، خره، اسونه او اوښان له نورو اسيرانو او ګن شمېر نورو غنيمتوونو سره لاسته ورغلل).⁽⁶⁾

کله چې طهماسب قليخان د سردارخان کلانيم فرسخې ته ورسېد، نو سردارخان يې د ليک له لاري له قيد و شرط پرته اطاعت ته راوباله، سردارخان ځواب ورکړ: "د ایران پاچا نادر هم دې سیمه ته راغلي و، خو له کومې لاسته راړنې پرته ستون شو، ته د هغه د درګاه یو تېټ نوکر يې، هرڅه دې چې له لاسه کېږي کوه يې).⁽⁷⁾

دا حواب د طهماسب پر سر د سوک يو گوزار و، خپل خه پوچ يې پر سردارخان کلا برید ته چمتو کړ، خونه پوهېده د خپل پوچ پر کومې ډلي مخکې د برید امر وکړي.

باید یادونه وشي چې محبتخان او عصمت الله خان له خپلو ځواکونو سره له بلې لاري سردارخان کلا ته ځانونه رسولي وو او جګړې ته چمتو شوي وو.

لومړنی سرلښکر چې پر سردارخان کلا باندي برید ته چمتو شوي و، کلا ته تر رسپدو مخکې پر ځمکه راوېرڅول شو. سردارخان کلا په بېساري مقاومت له ځانه دفاع کوله، خود غارو ځواکونه د پرتلي نه وو، د دېمن توپونو او خمپارو د پاخون کوونکو د پرڅولو او د کلا د ورانولو لپاره په ډېره توندي فعالیت کاوه، په وروستيو ورڅو کې د نادر ازمول شویو او جګړو خپلو پوچونو په یو هرارخیز برید کې د درنو تلفاتو په منلو دکلا یو برج چې تر نورو برجونو ځواکمن و، ونيو. دېمن کلا ونيوله، خود کلا او سپدونکو په ډېره زپورتیا تر وروستي بریده له ځانه دفاع کوله، دېمنانو چې د کلا په نیولو کې یې بېساري تلفات ليدلي وو، د سرمبانو په شان د کلا پر او سپدونکو ور ودانګل، دښخو، ماشومانو، سرو او آن سپيو او نورو څارویو له وژنې څخه یې ډډه ونه کړه.

د عالم آرای نادری د لیکوال په وینا: "میراصلان د هغې کلا بسخې، سړي له الوتونکو او نورو حیوانانو سره له تېرو تورو تېر کړل او له سهاره یې تر مازیګره داسي عامه وژنه وکړه، چې د سرو او حیواناتو په ګډون په کلا کې هېڅوک ژوندي پاتې نه شول، بله ورڅه یې ټوله کلا ولټوله او د هغې ټول څیزونه یې چې له شماره وتلي وو د ځان کړل".⁽⁸⁾

د پاخون مشران هم د نورو پاخون کوونکو په شان د مرګ ترحده وجنګبدل او د مېړانې مرګ یې د اسارت تر ژوند غوره وباله.

د نادر ځواکونو په کوهات کې د محبتخان، سردارخان او عصمت الله خان یوسفري په مشری د پاخون تر خپلو وروسته د هغه پاخون کرارولو ته روان شو، چې د (شاه بزرګخان) په مشری روان و. د محمد کاظم په وینا: د شاه بزرګخان په مشری د یوسفري د دې پاخون د ګډونوالو شمېر خلوبېنتو زرو تنو ته رسپده.

د دواړو غارو ترمنځ سختې جګړې ونبېتې، خود دېمن جګړه یېز مهارت، توپخانې او نورې وسلې د قومي جنګياليو تر وسلو بشې وي، دېوالۍ (حصاري) جګړې پیل شوې، شاه بزرګخان کلا هم د کوهات د سردارخان کلا پر برڅلیک اخته شوه، خو مخکې له دې چې د کلا او سپدونکي د دېمن له خوا ووژل شي، شاه بزرګ تسلیم شو او دېمن نه یې (دوه لکه تومانه چې هر لک یې سل زره تومانه دی). جريمه ورکړه او له خپلو ملکي خلکو څخه یې سل زره تومانه راتبول کړل او د نادر پوچ مشرانو ته یې ورکړل. په دې توګه یې نه یوازې ځان او نور ملکي کسان له وژنې وژغورل، بلکې د سیمې مشری او حکومت یې هم ترلاسه کړ.⁽⁹⁾

وروسته له دې چې نادر پوئد دېره غازیخان او دېره اسمعیلخان شنو درو ته روان شو، د هغه سیمو مشرانو هم تسلیمي غوره وګنله او له مړینې یې خانونه خلاص کړل.

محمد کاظم، دېره اسمعیلخان او دېره غازیخان په ستاینه کې وايي:

ددې درو ترمنځ ورشوگانې وي، چې د پاچایانو د ودانیو فضا او د ارم ګلبن ته ورته وي، په هغه شنه سیمه کې حیرانونکي مرغان دېر وو، خو په هره برخه کې یې تاووس مرغه دېر لیدل کېده، خو ورځې یې په هغه ورشوگانو کې تېږي کړي او له هغه ئایه بیا غازیخان او اسمعیلخان دېرو ته ننوتل او د هغه سیمو سرشه یې پیاوړي کړه).⁽¹⁰⁾

-2: د بلخ، اندخوی او بدخشان پاخونونه:

د 1153 هـ کال د جمادی الاول په اوومه نېټه نادر پوئونه د رضا قلي میرزا تر مشری، لاندې د ماروچاق، چیکچکتو او اندخوی له لاري بلخ ته روان شول او د هغه نیار یو فرسخی (قوشخانې) ته ورسپګدل او نیازخان قوش بېگي یې د بلخ د والي په توګه وتاکه او د خان په لقب یې سرلوپري کړ).⁽¹¹⁾

يو کال وروسته د 1742 م (1154 هـ، ق) کال په مني کې په بلخ او اندخوی کې د یوه نومورکي (گمنام) سړي په مشری چې په ظاهره یې د ملنګانو جامې وي، یو بل پراخ پاخون پیل شو.

د محمد کاظم په وينا "دې سړي د امامت، معجزې او کراماتو دعوه کوله، په لنډه موده کې یې د بلخ او اندخوی په ترکانو او تاجکانو کې دېر پلويان پیدا کړل او خپل یو پلوی عصمت الله ازبک یې د افشاري پوئیانو پر ضد وهڅاوه، عصمت الله خان ازبک هم دېر ژر پنځوں **؟** شپېته زره قبچاق، د بلخ او سرپول خلک راټول کړل او د بلخ پر حاکم یې ورودانګل.

د بلخ حاکم (نیازخان) هڅه وکړه دا پاخون وڅې، خو پوئي مات شو او په دې توګه پاخون نوره پراختیا هم ومونده. له نادری پوئخه کرکه دومره ډېره وه چې پاخون کوونکو به د شاه کارکوونکي، قزلباش او یا هم هغه خراساني خلک چې د حاکم دفاع به یې کوله، نیول او وژل به یې. د بلخ حاکم د اړګ د کلا دروازه په ئان پسې وټله او د نادر مرسټو ته په تمه کښېناست، د نادر ټواکونه له پامور توپخانې سره بلخ نیار ته راننووتل او د پاخون کوونکو پر وژنې او ماتونې یې لاس پوري کړ.

عصمت الله خان ازبک په یوه جګړه کې ووژل شو او د هغه تر مړینې وروسته، دروېشخان او د پاخون کوونکو نور مشران ونیول شول او ووژل شول).⁽¹²⁾

خپلواکی غوبستونکی غورخنگ په وينو کې دوب شو. محمدکاظم په تاريخ عالم آرای نادری کې وايي: د نادر يرغلگرو خواكونو تر بلخ بنار دباندي د بلخ او سانچارک د قبچاقو قبيلو د مړو له سرونو داسې منار جوړ کړ، چې په ربستيا هم د پر وپروونکي و. نادر د کوچيو قبچاقو قبيلو تر لوټونې وروسته د سانچارک طايفې د (6500) تنو مړو له سرونو یو کله منار جوړ کړ.

د محمدکاظم په وينا: "د سرونو د دې منار لوروالي پنځلس ګزه او سور (عرض) یې اووه ګزه وو، چې په هره دوره کې یې (څګرنګه چې خپله محمدکاظم شمېرلي) د انساناونو یو سل او اتیا سرونه اوډل شوي وو" (13◆)

د نادر په غوبستنه ټولوژنو په خلکو کې، د اطاعت پر ځای دېمنانه کرکه، غوسه او یووالی وروزه.

دېره موده نه وه اوښتي چې په (1745) م کال په بلخ کې یو بل پاخون پیل شو، چې د بلخ د والي ورور مشتاق بېگ یې مشری کوله، د بدخشان حاکم ميرزاقلخان او ارال ميرزاقلخان ازبك هم ورسه یو شوي وو، د نادر پوځونو د سيمې د فيوډالانو په مرسته دا پاخون وڅاپه). (14)

باید ووایو چې د پاخونونو کمزوري ډلبندی، د یوه داسې مشر نشتولی چې د خلکو پر ګټه په پرله پسې ډول مبارزه وکړي، په پاخونونو کې کورنيو تضادونو او د فيوډالانو خيانتونو ټولو په ګډه مخکې له مخکې ددي پاخونونو برخليک تاکه.

په دې توګه، د بلخ پاخون د ماتې لوی لامل د دېمن له خوا د مشاق بېگ په تمه کول، د بدخشان او خان ارال د پاخون کوونکو ترمنځ د ور ارتباط نشت، د کندوز د فيوډالانو مخالفتونو د بدخشان او ارال له فيوډالانو سره د هزاره خان ازبك مخالفت، د شاه خواکونو ته د پاخون کوونکو د لور قشر تسليمېدنې او یو کېدنبې د پاخون څيل ګړندي کړل، څګرنګه چې مخکې مویادونه وکړه، ددغو پاخونونو لوی علت، د فيوډالانو د ګټه اوچتونې تشدد او له خلکو خخه په زوره د مالياتو اخيستل وو، چې په زوره ورڅه اخيستل کېدل. له پاخونونو خخه د خلکو موخه د شاه د ظلمونو او د مالياتي ستم کموالي و، په داسې حال کې چې په کرګري پاخونونو کې د ځینو فيوډالانو ګډون، د نادرشاه له ځمکني سياست خخه د دوى د نارضايتي او د دوى د سياسي نفوذ او اقتصادي وضعې د نېه کولو خرګندوی و. څګرنګه چې په پاخون کې د دې دوو متضادو ډلو هدفونو توپير درلود، نو د پاخون لور مشر چې د دود په خېږ به یې د پاخون مشري پرغاره لرله، له پاخون کوونکو سره خيانت کاوه، يا به یې له شاه، يا د هغه له استازو سره جوړ جاړۍ کاوه.

نادر به د پاخون کوونکو د لا څپلو لپاره د پاخون تر څپلو وروسته د پاخون کوونکو پر سيمو دېر ماليات وضعه کول.

لکه په 1746 م (1159 هـ) کال چې یې د بلخ او اندخوی پر خلکو ملاماتونکي ماليات وتاکل. د محمدکاظم (د دربیم توک 368 مخ) په وینا: "څګرنګه چې د واکمن سوچ او خیال له ایرانیانو واښت او لوټونې او وژنې یې پیل کړې، نو د (بلخ او جوزجان) پر اویماق قوم یې دوه زره وتاکل."

"د بلخ او اندخوی او سپدونکو خپل تول مالونه خرڅ کړل، یو سل او اویا زره (د شپږو سوو او پنځوسو زرو تبرېزی تومانو اندول) یې دربار ته وسپاره، څګرنګه چې نور یې یو دینار هم نه درلوډ، چې د نادر دربار ته یې ولېږي، نو اړ شول چې لیریو غرونو ته وتبستي او د نادر د پوځونو له شره خپل ماشومان خوندي کړي)"⁽¹⁵⁾

په 1747 م (1160 هـ) کال بیا هم د بلخ، جوزجان او کندوز خلکو پاخون وکړ او د شاه پر ضد اوچت شول، ددې پاخون مشران موسى خواجه ازبک، د کندوز پخوانی حاکم هزاره خان ازبک او استانقل قبچاق وو. هغوي بلخ ونیو او د نادر پوچ یې درې وړې کړ.

بهبودخان د نادر د درباري پېښوليکونکي محمدکاظم په ملګرتیا له ماورالنهرخخه له یو پوچ سره د پاخون د ځپلو لپاره مامور شو. خو له ماتې پرته یې بل څه ونه موندل. د بلخ پنځه لس زرو ترکانو او تاجکانو په تینګه دفاع وکړه او دېمن یې بنار ته پرې نه بشود. بهبودخان له ناچاري میمنې او بادغیس ته مخه کړه. د موسى خواجه ازبک پنځه لس زره کسيز پوچ، دېمن تر سر پول پوري وڅاره او تر هغه وروسته قبچاقو او د ترکمن ایرساري قومونو د دېمن خارنه پر غاره واخیسته او بهبودخان یې د درنو تلفاتو په ورکولو سره د اندخوی له پولو ها خوا وشاړه)⁽¹⁶⁾

-3: د هرات، بادغیس او غور پاخونونه:

د عالم آرای نادری لیکوال کارې: "د خزانې د مامورینو له خوا د خلکو سپکاوی او له هغوي سره توند چلندا ددې سیمې د بېلاېبلو قومونو د پاخون لامل شو. لمړۍ شادیخان جمشیدی له خپلو شپږو زرو کسانو سره د بلخ او اندخوی پر واکمن ورودانګل او وروسته په هماغه کال کې 1159 هـ دروپش علیخان هزاره د بادغیس، هرات، غور، اندخوی، چار او اویماقو قومونو له دېرسو زرو تنو سره پر پاخون لاس پوري کړ او د بلخ والي ګدایخان او مهدیخان دېوان بېگي ته یې ولیکل: "پر دې مهال پاچا د خلکو په ملي څورونې عادت شوی، دېرسو ایرانیان ورڅخه خوابدي شوی، هغه دواړه باید له موږ سره هملاسي او یو شي". والي او مهدیخان د هغه د کسانو پزې او غورونه پرې کړل او ور وې لېږل. دروپش علیخان د ګدایخان دې سپکاوی ته په پام سره، له دېرسو زرو اویماق کسانو سره بلخ ته ننوت او لس ورځې یې د بنار تول چاپېر دېوالونه په محاصره کې وساتل او د ټولو ډلو مالونه، اسباب او نور توکي یې تالا او خلک یې ووژل)."⁽¹⁷⁾

دروپش علیخان به چې په دې برید کې هرځای د شاه یا نادر د پلویانو کوم سپړی یا کارکونکی ولید، نو واژه یا به یې اسیراوه او مالونه به یې ورڅخه اخیستل. دا پاخون دومره او بد شو چې د بلخ والي د پاخون کونکو د ځپلو له کبله ځان کمزوری ولید او د نادر دربار ته په شکایت کولو اړ شو. نادرشاه هم محمد رضا خان قرخلو ته چې د سیستان د پاخون کونکو تر ځپلو وروسته نوی هرات ته راغلی و، د جمشیدی، چار او اویماقو قومونو د پاخون د ځپلو دنده ورکړه، محمد رضا خان چې ځان یې د پاخون کونکو په وړاندې کمزوری او د ناکامې په صورت کې د نادر له سپکاوی سره مخامنځ لیده، نو له ناچاریه د هرات د چار او اویماقو قومونو له پاخون سره یو شو.)18(

نادر د خپل حکومت په وروستيو کلونو کې د خپلې واکمنۍ د بېلاښلو سیمو د مېشتتو خلکو د پرله پسې پاخونونو له کبله خپل اعصاب له لاسه ورکړي وو، نو د خپل دولت ټینګښت ته یې یوه لار لیده، چې هغه ډله یېزې وژني، د یادګاري کله منارونو جوړول او د هغه د فیوډالي دولت ظلمونه وو.

میرزا مهدی او محمد کاظم یادونه کوي چې نادرشاه په 1747م کال، کله چې له اصفهانه خراسان ته راستنېده، نو په خپل هر بنار، کلې او کرونډه کې به یې د مړو انسانانو له سرونو یادګاري منارونه جوړول، چې د سیمو د مېشتتو خلکو په زړونو کې وېړه رامنځته کړي.)19(

د 1749م کال په اوږدو او د 1747دا په لومړۍ نیمایی کې په منځنۍ اسیا کې د نادر واکمنۍ د خلکو له سخت جوش او خروښ خڅه ډکه وه او په قزاقو، ازبکو او قزاقلپاقو خلکو کې د ازادۍ لپاره پاخون جوړ شو، چې دوی هم په ډېره بېرحمۍ سره وڅل شول. هغه وژنو، لوټونو او ورانیو چې د پاخون له ځپلو سره به ملي وي، د پاخون کونکو سیمو پر اقتصادي وضعې ډېري بدې اغېزې سندلي. پاخون ځپونکو به کرنې او نورو تولیدي واحدونو ته سخت زیانونه اړول چې خو نور کلونه به هم د رغېدو نه وو، په دې توګه به تولیدي او کرنیز واحدونه د شاه او سیمه یېزو فیوډالانو د سختو مالیاتي فشارونو له کبله ډېر کمزوري ګډل او خلک ډېته اړ ګډل چې د مالیاتو ورکولو لپاره خپل کورونه وپلوري. هکه، مالیاتو اخیستونکو به د نادر په لابنونه پاتې مالیات (تر وروستي دیناره) په زور او شکنجو اخیستل. که چېږي به د اسې نه ګډل، نو په همامګه انډول به مالیات د خزانې له کارکونکو خڅه اخیستل ګډل.)20(

د اتلسمې پېړۍ په پنځمه لسيزه کې د فیوډالي ګټو او چتونو بېشمېره تشدد، د نادر دولت د سختې اقتصادي پاشلتیا کندې ته ورتېل واهه او د فیوډالي طبقي د سختو طبقاتي او کورنیو تضادونو لامل شو.

-4: د سیستان پاڅون:

د نادر د فیوډالی دولت د ظلمونو پر ضد تر ټولو لوی پاڅون د 1746 (1159هـ) کلونو په بهیر کې د سیستان پاڅون و، چې د 1746م کال د دوبی په لومړیو کې پیل شو.

ددې پاڅون لامل هم د درنو مالیاتو اخیستل وو. د مللک محمد سیستانی زوی فتح علیخان کیانی د پاڅون مشری پر غاره لرله. فتح علیخان چې د کندهار، کابل، خیبر درې او هندوستان په فتحو کې یې د نادر پر ګته ستر خدمتونه کړي وو، له هندوستانه په راستنېدو د سیستان پر مشری وتاکل شو.

فتح علیخان د 1158هـ.[د 1745م کال په ژمي کې] د نادر له خوا یو لیک ترلاسه کړ چې نادر د هغه په ترڅ کې ورڅخه دېر مالیات غوبنتی وو.

فتح علیخان د مالیاتو اخیستونکو په واسطه پر خلکو زور راور، چې دا شمېر پوره کړي. خو دا شمېر د هغه انډول پروپراندي چې شاه غوبنتی و، دېر لې، په دې ترڅ کې سلطنتی مالیاتو اخیستونکو نادر ته ګزارش ورکړ چې فتح علیخان په لوی لاس دېر مالیات نه راټولول).⁽²¹⁾

حال دا چې خپله مالیاتو اخیستونکو دېره برخه مالیات چې په بېلابېلو ډولونو یې له خلکو راتول کړي وو، خپلو جېښونو ته اچولي وو. نادر په دې خبرې تر پوهېدو وروسته امر وکړ چې مالیات اخیستونکي دې اعدام کړل شي او تر هغه وروسته یې سیستان ته نوي کارکوونکي ولېږل او هغوي ته یې لارښونه وکړه چې یوڅل بیا د یو مليونو تومنو په شا و خوا کې له خلکو مالیات راټول کړي. فتح علیخان ته یې هم گ وابن وکړ چې په مالیاتو تولونه کې دېره هڅه وکړي او له مالیاتو سره مل دربار ته راشي. فتح علیخان او د سیستان خلکو چې ولیدل د دومره مالیاتو ورکولو توان نه لري، نو پر پاڅون یې لاس پوري کړ).⁽²²⁾

په پیل کې (له ټولو پورونو) شلو زرو تنو په پاڅون کې ګډون وکړ.⁽²³⁾ د سیستان پر خلکو سربېره دېر بلوځان هم له پاڅون کوونکو سره مل شول، په دې بهیر کې اورېدل کېدل چې د کندهار او کابل خلک هم د پاڅون خیال لري، او ضاع په پیل کې د پاڅون کوونکو له غوبنتو سره سمه مخکې تله او فتح علیخان د نادر یو کاروان چې له هندوستان څخه راته لوټ کړ او تر هغه وروسته یې پر (بم) یو بریمن برید وکړ او ويې نیوه. فتح علیخان ددې بری او پاڅون کوونکو د زیاتوالی له کبله چې ورسه یو کېدل، په دې سوچ کې شو، چې څان د سیستان د خپلواک حاکم په توګه اعلان کړي).⁽²⁴⁾

نو خپل لیکونه یې فراه، فیروزکوه او نورو ګاونډیو سیمو ته ولېږل او هغوي یې له مالیاتو اخیستونکو خڅه سرغرۍونې ته راوبل).⁽²⁵⁾

هغه دېرش کسیز پوچ چې د نادر له خوا د پاخگون کونکو د ھېلولپاره لېږل شوی و، د پاخون کونکو له خوا درې وړي شو، د پاخون توندوالی نادر دېته اړ وېست چې سیستان ته نوي ھواکونه ولېږي. د 1746م کال په منی (خزان) کې محمد رضا خان د نادر د پوچ په ملتیا پاخون کونکو ته سخته ماتې ورکړه او فتح علیخان یې هم په اسارت ونيو).⁽²⁶⁾

د نادر د دربار پېښليکوال محمد کاظم د پاخون کونکو ماتې د فتح علیخان او د پاخون کونکو د یو بل ھواکمن او زپور مشر میرسیف الدین ترمنځ د نظر اختلاف ګنې، چې اخر په پاخون کې د دواړو رقیبو مشرانو پر مړینې پایته ورسېد. هغه ليکي: تر هغه مهاله چې د جګرو بری د پاخون کونکو و، فتح علیخان له خپلې یوې ډلې سره د فراه په ډګر کې له جګړې لاس واخیست او سیستان ته روان شو.

میرسیف الدین په داسې حال کې چې د پاخون کونکو ھواک کمزوری شوی و، د نادر له ھواکونو سره خپلې مبارزې ته دوام ورکړ او په دې توګه د جګړې په ډګر کې په مېرانه ومر. پاخون کونکو چې خپل مشر یې له لاسه ورکړۍ و، له مقاومته لاس واخیست او سره بېل شول.

دې پېښې د نادر ھواکونو ته وخت ورکړ چې نامنظمو پاخون کونکو ته سخت گوزارونه ورکړۍ او فتح علیخان ونيسي).⁽²⁷⁾

فتح علیخان د 1746م کال په اکتوبر میاشت کې نادر ته ولېږل شو او د نادر په امر یې سترګې وايسټل شوې).⁽²⁸⁾ خو پر پاخون کونکو د محمد رضا بری بشپړ شوی نه، ھکه دېر هغه بلوڅ او سیستانی پاخون کونکي چې ژوندي پاتې وو، د فتح علیخان د یوه فرمان ورکونکي میرکوچک تر مشری لاندې راغل او میرکوچک هم هغوي د (خواجه غره) کوه خواجه، لرغونې ګاري "درز" پر لوري چې یوه پیاوړې ګاره او د هامون د لویدیع د پای په لوړه خوکه کې وه، وبل).⁽²⁹⁾

نادر سم له لاسه خپل وراره علي قلیخان او طهماسب خان جلایر ته د پاخون کونکو او تر ټولو لومړۍ د میرکوچک د ھېلول دنده ورکړه.

خو د خلکو ھپل او اېلول ناشونې کار و، هغو خلکو چې د ملاماتوونکو باجونو او خراجونو له کبله نېستمن شوې وو، د نادر د لېږل شویو پوچونو پر ضد سخت مقاومت وکړ. پاخون کونکو اعلان وکړ چې د شاه د پوچونو په واسطه تر نیول کېدو مړینې ته ترجیح ورکوي.

د شاه د پوچونو په رانزدې کېدو سره خلکو ھپل خواره او نور توکي په خاورو کې پټول او خپله هم د خواجه نومي غره په لویو ګارو یا نیزارونو کې پټېدل.

په دې توګه به پاخون نوره پراختیا او ھواک هم موندہ).⁽³⁰⁾

محمد کاظم لیکی: کله چې علی قلیخان د پاڅون د چپلو لپاره سیستان ته راغی، نو د ورانی له وحشتناکی منظري،
تشو کليو او خالي بنار سره مخامخ شو.)31)

هماغه مهال هره ورځ د نادر د وزنو، بېرمیو او وحشتناکو هڅو خبرونه اورېدل کېدل، د چینو افشاري خانانو او د
شاه د چینو خپلوانو لکه: (امام قلیخان، محمد علیخان، قاسمخان افشار او نورو?) د ړنډولو او ژلولو خبرونه هم
اورېدل کېدل.)32)

د (دولت نادر شاه افشار) کتاب لیکوالان ادعا لري چې د سیستان چینو او سپدونکو له پاڅون کوونکو سره خیانت
وکړ، له علی قلیخان سره یې د زرو تنو پاڅون کوونکو د نیولو او د بري ګټلو په برخه کې مرسته وکړه. خو په
وروستیو ټولو جګړو کې د علی قلیخان پوهنونو ماتې وخوره او چینې پوهیان یې د پاڅون کوونکو خوا ته
وتښتېدل.)33)

پر همدي مهال خبر راغي چې نادرشاہ د علی قلیخان د ورور ابراھیم خان ټول مالونه لېږدولي او امر یې کړي چې
علی قلیخان دې د ماتې په بدلت کې سل زره تومنه او طهماسب قلیخان جلاير دې هم د شاه خزانې ته پنځوس زره
تومنه ورکړي.

علی قلیخان دې فرمان تر موندو وروسته پوهېده، چې د پاڅون ځپل او د سیستان له خلکو په دې کچ د مالیاتو
اخیستنه یو ناشونی کار دی، نو له دې کبله له پاڅون کوونکو سره یو شو. ډېرو خلکو چې د شاه د پوهنونو او د مالیاتو
اخیستونکو له وېړي غردونو، نیزارونو او سمخو ته پناه وړې وه، بېرته څپلو پخوانیو استوګنجیو ته راستانه شول.)34)

خو طهماسب خان، سره له دې چې د پنځسو زرو تومنو مالیاتو (جريمي) په ورکولو موظف شوي و، بیا هم نادر ته
وفادار پاتې شو او په دې هڅه کې شو چې علی قلیخان د سیستان له پاڅون کوونکو سره له یووالی راوګرځوي،
څګرنګګه چې علی قلیخان د هغه له لارښونې سرغونه وکړه، نو طهماسب هم د هغه په اړه د نادر له خوا د اعدام
صادر شوی فرمان وروښود. علی قلیخان هم طهماسب ته د نادر په لاسلیک د ژلولو فرمان وښود، که خه هم طهماسب
د دې فرمان په کتو یو خه اغبزمن (متاثر) شو، خو بیا هم نادر ته وفادار ملګری پاتې شو.

د نادر پر ضد د علی قلیخان لوړنۍ اقدام دا و چې له څپل خواکمن حريف میرکوچک سره یې روغه وکړه او د نادر
پر ضد هغې وېړي چې د نادر له لوري هره خوا څېره شوې وه، د سیستان، بلوچستان، هرات، بادغیس، بلخ، اندخوی،
ننګههار، کابل او نورو سیمو قومونه پاڅون او بنوګربن ته وهڅول.)35)

کله چې په خراسان کې د علی قلیخان د پاڅون خبر څور شو، نو د هرځای د استازو او فیوډالانو لیکونه ورته سیستان
ته راتلله او د هغه له پاڅون سره یې د یووالی چمتووالی شوده، علی قلیخان ورو؟ ورو د نادر د تخت او تاج د
نیولو په سوچ کې شو، علی قلیخان د (1747)م کال د اپرېل په شپږمه 1160ه کال د ربیع الثاني په 15مه] له ډېرو

خواکونو سره له سیستانه هرات ته راغی. د هغه ئای او خپل ملاتر او خپل ملاتر او د مرستو زمنې بې ورته اعلان کړي، دلته طهماسب خان یو ئل بیا هڅه وکړه چې د نادر پر ضد علی قليخان له هر اقدامه راوګرځوی. خو علی قليخان نه یوازې د هغه لارښونو ته غور ونه نیوه، بلکې هغه ته یې زهر ورکړل او وې واژه). (36)

د روسيې سفیر شازاده م.م گلیتسین د 1747م کال د اپرېل په 13 مه نېټه له رشت ایالت خڅه ګزارش ورکړ چې: "د ایرانیانو د بې کچې خواری له کبله نوموري پاخونونه هرڅای خپاره شوي، چې وجه یې د شاه بېساري لوټونې او ستم دی، تول ایران له حتمی زوال سره مخ دی، لکه خنګه چې خپله ایرانیان په یوه خوله او غوڅ ډول وايی: په ایران کې یوازې خراسان ایالت تر نورو یوڅه هوسا دی، خو اوس هغه ئای هم له داسې وضعې سره مخامخ دی، چې یووخت یې د سیستان د پاخون په بهير کې ونه شول کولای د شاه پوچیانو ته ډودۍ ورکړي؛ نور ولایتونه هم د پلازمېنې په ګډون له ورانی سره مخ دی، هغه کلي چې له روسيې هپواد خڅه یې نیولي، لکه خنګه چې ما په خپل سفر کې ولیدل تول وران شوي، یو سم کلی هم نه پیدا کېږي. تول او سبدونکي یې تښتبدلي دي؟ خو د سیستان په اړه تول وايی چې خلک یې دېر خواکمن شوي دي، ځکه که هغوي دومره خطرناک نه واي، شاه به هم دومره کارونه شا ته نه غورڅول. د شاه د خواکونو په اړه هم په زغرده ويل کېږي، چې دېر خلک یې تر پخوا ساډه شوي او له بېلابېلو وحشتونو خڅه ستري شوي دي او هر وخت پر تېښته لاس پوري کوي). (37)"

د سیستان پاخونونه په سیستان پوري محدود پاتې نه شول، کرمان بشار هم د خپلو کليو په ګډون د سیستان په پلوی 1746م کال په دوبې کې له اطاعت خڅه سرګړونه وکړه او د روسي کونسل (باکونين) په وينا: "د هغه ئای مشران او فرمان ورکونکي شاه ته نه ورځي او اعلان یې کړي چې شاه ته له خدمت کولو خوشحاله دي، خو د حساب لپاره به شاه ته ورنه شي. ځکه هرڅوک چې ورشي سترګې یې ایستل کېږي او ړندوي یې؟"

دوی هم دا غوره ګندي چې په کرمان کې پاتې شي، په عزت سره مړه شي، خو د شاه په دربار کې شکنجه، ړانده يا خفه نه شي). (38)"

د نادرشاه طبیب "بازین" په کرمان کې یو هرم ولید چې له پري کړو سرونو جوړ شوي و، د (دولت نادرشاه افشار) لیکوالانو د هغه مهال یو رښتنې ګزارش نقل کړي: "د مارچ په خوارلسمه په کرمان کې دېرشننه او په هغوي کې خلور خانان، درې سلطانه او یو چاوشباشي ووژل شول او دوولس تنه هم له سترګو محروم شول.

دا کار هره ورڅ له استثناء پرته تکرارېږي. هغه پر هېچا، هېڅ مقام آن خپلو پوچیانو هم رحم نه کوي، بلکې له تولو سره همدغه چلنډ کوي، په کرمان کې د خلورو خښتو په اندازه د سپینېرېرو له سرونو یو منار جوړ شوي، ځکه چې د سرونو وښستان یې سپین دی؟ هره ورڅ د خلکو سترګې ایستل کېږي او خلک وژل کېږي). (39)"

په دې توګه نادر غښتل د پېشمېرو وژنو او د پاخون کوونکو په سيمو کې د سرونو د منارونو په جوړولو، پر سلو برخو وېشل شوي هپواد کې چې له اقتصادي زوال سره هم مخامخ و، خپل حاکمیت وساتي.

د فيو dalle ستم پر ضد د استثمار شويو کسانو مبارزي چې ځينې به د کرونده ګرو په ځواکمنو پاخونونو او ځينې به د بنار په نېستمنو کې منعکسپېدلې، په رښتیا چې د نادر د فيو dalle استبداد له منځه وړلو ته د اصلی هڅو رښتینی لامل و.

د اتلسمې ميلادي پېږي په پنځمه لسيزه کې د نادرشاه توله واکمني د فيو dalle بېلتونپالو او آزادپالو د پاخونونو او بنورښونو په اور سوځبده، دا پاخونونه په افغانستان، منځني اسيا او ارمنستان پوري محدود نه وو. بلکې د ايران په تولو ايالتونو لکه کرمان، فارس، اصفهان، شېراز، گېلان، خوی او نورو کې د استبداد او د نادرۍ سياست ضد پاخونونه چې د مالياتي ستم پرخلاف او له کرونده ګرو د ناسمې ګټې اخيستنې له کبله وو، ورځ په ورځ زياتېدل؛ اخرا د خلکو پرله پسپ سرغړونو او پاخونونو د نادر دولت له زوال او سقوط سره مخامخ کړ. خګرنګه چې کله نادر د سیستان او خبوشان (قوچاق) د پاخونونو د حېلپاره روان و، نو خپل حرمسرای او خزانه یې کلات ته ولپرله او د قوچان په دوه فرسنگي فتح آباد کې یې پوئ تم کړ او خو ورځ یې زین کړي اس له خان سره وساته، چې د تېښتې پر وخت ورڅخه کار واخلي، آن یو ځل یې کلات ته د تېښتې هڅه هم وکړه، خو یوې ډلي سرتپرو پري نه بند او داد یې ورکړ چې د ژوند ترپايه به یې خدمت وکړي. سربېره پردي یې د خان پر ضد یوه توطيه کشف کړه، سبا ته یې تصميم ونيو، توطيه کوونکيو ته چې له خېلخپلوانو خڅه یې وو سزا ورکړي، خو توطيه کوونکي هماغه شپه د نادر له هوده خبر شول. نو د نادر خېمي ته ورننول او نادر یې وواژه(1747م) کال د جون نهمه [د 1160هـ]. ق کال د جمادي الآخر 11 مه).[40]

د نادر په مرینې سره د هغه دولت هم درې وړې شو او پوئي مشران د نادر په هره پراخه سيمه او قلمرو کې حکومتونو ته ورسېدل.

د درېيم څېرکي سرچينې:

1. محمد کاظم: نامه عالم آرای نادرۍ، درېيم توك، 226 233 مخونه.

2. هماغه اثر: 234 مخ.

3. // 236 مخ.

4. // 237 مخ.

5. // 238 مخ.

6. // 240 مخ.

- .م⁷خ. // 242
- .م⁸خ. // 244
- .م⁹خ. // 245
- .م¹⁰خ. // 246
- .م¹¹خ. // 292
- .م¹²خ. // 204
- .م¹³خ. // 208
- .درپیم ټولک، 170-172 مخونه. // 14.
- هماغه مخ او 368 مخ. // 15.
- درپیم ټولک، 422 ♦ 418 مخونه. // 16.
- درپیم ټولک، 369 مخ. // 17.
- م¹⁸خ. میرزا مهدیخان: جهانکشای نادری، 425-426 مخونه. // 19.
- دولت نادرشاه افشار: 111-292 مخونه. // 20.
- لکھارت: نادرشاه، 315 ♦ 316 مخونه. // 21.
- دولت نادرشاه: 206 مخ. نامہ عالم آرای نادری: 488 مخ. // 22.
- دولت نادرشاه افشار: 206 مخ. // 23.
- لکھارت: نادرشاه، 316 مخ. // 24.
- محمد کاظم: نامہ عالم آرای نادری، درپیم ټولک، 488 ♦ 489 مخونه. // 25.
- دولت نادرشاه افشار: 207 مخ. // 26.
- محمد کاظم: درپیم ټولک، 489 مخ. // 27.
- دولت نادرشاه افشار: 207 مخ. لکھارت: نادرشاه، 321 مخ. // 28.

- لکھارت: نادرشاہ، 321 مخ. 29.
- دولت نادرشاہ افشار: 207 مخ. 30.
- محمد کاظم: نامہ عالم آرای نادری، دریم توک، 502 مخ. دولت نادرشاہ افشار 166 مخ. 31.
- لکھارت: نادرشاہ، 322 ♦ 323 مخونہ. 32.
- دولت نادرشاہ افشار: 216 مخ. 33.
- مخ. لکھارت: 323 // 207 34.
- لکھارت: نادرشاہ، 323 مخ. 35.
- دولت نادرشاہ افشار: 307 مخ. لکھارت: نادرشاہ، 323 ♦ 324 مخونہ. 36.
- دولت نادرشاہ افشار: 208 مخ. 37.
- هماغہ اثر: 309 مخ. 38.
- . مخ. // 209 39.
- لکھارت: نادرشاہ، تر 355 مخ وروستہ. 40.

پاپلہ (نتیجہ)

د نادرشاه افشار دولت د یوه استبدادی فیودالی نظام بپلگه وه، چې د شاه حاکمیت کومه پوله نه پېژنده.

نادرشاه افشار د هغو یړ غلیزو جګرو په نتیجه کې چې د اټلس مې پېږي په خلورمو او پنځمو لسیزو کې بې ترسره کړې، وکړای شول ارمنستان، گرجستان، اذربایجان، خپوه، بخارا، افغانستان، منځنۍ اسیا، بلوچستان او د مغولي هند ټول شمال **لویدیز ولایتونه** په خپل دولت پوري اړوند کړي.

ددي هپوادونو خيني برخي د نادر د دولت پر ايالتونو بدلي شوي وي او پاتي هم د (واسالي) هپوادونو په توګه اداره کېري.

د نادرشاہ دولت یو کمزوری نظامي فیو dalle اتحاد و، چې په هغه کې د اقتصادي ژوند گډون خلک نه سره تړل، هغه خلک او هپوادونه چې د فرهنگي او تاریخي لرغونتوب له مخې یې یو له بل سره توپیر درلود، په زوره یو په بل پوري تړل شوي وو، د یوه فیو dalle دولت په ادانه کې ددې بېلاښلو هپوادونو معنوی پیوند د پردي د توند ستم او بېرحمانه فیو dalle ګتنې اخیستنې او خونپري ظلم لامل شوي و. دا هغه عمده ټکي وو چې په نیول شویو هپوادونو کې یې د آزادی غوښتنې مبارزې پارولې؛ هغه مبارزې چې د نومورو هپوادونو پر تولیدي څواکونو یې ژور منفي اغېز بنانده او فرهنگي او اقتصادي تګلار یې دروله.

په افغانانو، ازبکانو، ترکمنانو، بلوچانو، گرجيانو او ارامنه وو کې د آزادۍ غوبستني لوړنې پاڅونونه ډېر شول، حکه دا خلک په ډېر ستونزمن حالت کې وو، د سيمه بیزو فيودالانو له خوا استثمارېدل او د نادر دولت له خوا هم تر شکنجي او مذهبی پلټنونو لاندی راتلل.

د نادر پر ضد د ازادي غوبستني لوړنې پاڅون په هرات کې د ذوالفقار خان ابدالي په مشری، په (1730م/1143هـ کال) کې ترسره شو، وروسته ترکمنو، تکه وو، سارووقو، ايرسارو او نورو قومونو هم په 1734م کال په خراسان کي پاڅون وکړ، چې په همدي کال نور پاڅونونه هم وشول.

د 1740 م کال له پيله بېلابېلو پېښتو قومونو د کابل رود په سرچينو کې د نادر د استبدادونو پر ضد د پاخون جنده هسکه کړه، سره له دې چې د نادر ډپرو پوهیانو دا قومونه په وینو ولړل، بیا یې هم زموږ په خلکو کې د خپلواکۍ غوبستني روحيه کمزوري نه کړه، هرڅل به چې د هېواد په کوم ګوت کې کوم پاخون د توب او خمپارو په زور د لنډ مهال لپاره کرارېدله، بل پاخون به په بله خنډه کې راولارېدله او خه موده به یې دبمن ته د سر په کاسه کې او به ورکولي.

په 1742م کال د بلخ او اندخوی خلک هم د نادر د استبدادي واکمني پر ضد اوچت شول، تاريخ کښونکو د پاڅون کونونکو شمېر له پنځسو تر شپتو زرو تنو ليکلي دي. ددي پاڅون مشری د عصمت الله خان ازېک پر غاره وه، د

نادر پوچونه که خه هم وتوانېدل د مجھزې توپخانې په واسطه پاixon غلی کړي او په جګړه کې عصمت الله خان ووژني، خو ډېره موده نه وه اوښتې چې په بلخ کې بل پاixon لمبې بلې کړي.(1745م کال).

د پاixon په مشرتابه کې د بلخ د والي ورور مشاق بېگ، چې د بدخشان حاکم میرزانباتخان او خان ارال میرزاقل ازبك هم ورسه یو شوي وو. خو د نادر پوچونو د سيمه ييزو فيوډالانو په مرسته دا پاixon وځاپه.

د بلخ د پاixon د ماتې عمده علت د دېمن له خوا مشاق بېگ ته ژمنې ورکول او د بدخشان او خان آرال د پاixon کوونکو ترمنځ د ور ارتباط نشت او د کندوز د فيوډالانو په تېره د بدخشان له فيوډالانو او آرال سره د هزاره خان ازبك مخالفت و.

د نادر پوچون کوونکو د لوړ پور (قشر) تسلیمېدل: د پاixon ځپنه ګرندي. کوله، نادر به هم د پاixon کوونکو د لا څپلو لپاره د پاixon تر څپلو وروسته پر سيمو ډېر ماليات کښېښودل. لکه په 1746م کال چې یې د بلخ او اندخوی پر خلکو ډېر ملاماتوونکي ماليات وضعه کړل.

د نادري دربار د پېښګليکوال محمد کاظم په وینا: "دوه سوه زره یې د (بلخ او جوزجان) پر اويماق قوم کښېښودلې". د بلخ او اندخوی اوسبېدونکو خپل ټول مالونه خرڅ کړل او یو سل او اویا زره (د 650 زرو تبرېزی تومانو انډول) یې نادر ته وسپاره.

څګرنګه چې نور یې یو دينار هم نه درلود، چې د نادر دربار ته یې ولېږي، نو اړ شول چې ليري یو غرونو ته وتنېتي او خان او خپل ماشومان د نادر د پوچيانو له شره خلاص کړي.

د مالیو د ماموريو سپکاوي او ټوند چلنډ په 1746 ◆ 1747م کلونو کې بیا هم د بلخ، اندخوی، بادغیس، هرات او سیستان د بېلابېلو قومونو د پاixon لامل شو، چې د نادر تر مړینې روان و.

لکه مخکې مو چې یادونه وکړه، د خلکو د پاixon عمده علت فيوډالي ناوړه ګته اخيستني او د مالياتو سخت فشار و، چې د نادر د واکمنو له خوا پر خلکو تپل کېدل.

خو له پاixonونو څخه د خلکو موخه د نادر د مالياتي ستم لړوالي و، په داسي حال کې چې ځينو فيوډالانو د نادر له سیاسته د ناخوبني او د خپلي اقتصادي وضعې د بهه والي لپاره په دې پاixonونو کې ګډون کاوه، څګرنګه چې په پاixon کې ددي دوو ډلو هدفونو سره توپير درلود، نو د فيوډالانو لوړ قشر به، چې ډېر وخت به یې د پاixon مشری پر غاره لرله، له پاixon کوونکو سره خیانت کاوه او له شاه یا به د هغه له استازو سره یو کېده.

لنډه دا چې د پاixonونو کمزوري ډلبندې د مشرانو سيمه ييز اوسبېدل او د داسي مشرانو نشت چې په هخاند ډول د خلکو پر ګته مبارزه وکړي، د پاixon کورنيو اختلافونو او د فيوډالانو خیانتونو تولو یو د بل په مرسته مخکې له مخکې د هر پاixon برخليک ټاکه.

د اټلسمې پېړی په پنځمه لسيزه کې فيوډالي ګټو اخیستنو او د نادرشاه د دولت د مالیاتي ستم پر ضد پر له پسې پاخونونو، نادر د سختې اقتصادي پاشلتیا کندې ته ټپل واهه او د سختو طبقاتي او کورنيو تضادونو او د نادر د فيوډالي دولت د رانسکورپدو لامل شول.